

यूटर्न टाइम्स

THE GOOD, BAD AND UGLY OF INDIA

FOLLOW US ON    @UTURNTIMENEWS

VOL: 03 | ISSUE 193 | WEDNESDAY DATE 05-08-2026 | RS 3 | PAGE-8 | PUBLISHED BY: DELHI | HINDI DAILY NEWSPAPER

Visit at : www.uturntime.com

संक्षिप्त खबरें

मुख्य चुनाव आयुक्त ज्ञानेश कुमार से मिले कजाखस्तान के राजदूत

नयी दिल्ली , यूटर्न/ 04 अगस्त । मुख्य चुनाव आयुक्त एवं राष्ट्रीय चुनाव निकायों के अंतराष्ट्रीय मंच इंटरनेशनल आईडिया के सदस्य देशों की संचालन परिषद के अध्यक्ष ज्ञानेश कुमार ने मंगलवार को राजधानी में कजाखस्तान के राजदूत अजामत येस्कारायेव से मुलाकात की। आयोग द्वारा दी गयी जनकरी के अनुसार यह मुलाकात निर्वाचन सदन में हुई। इस मुलाकात में दोनों पक्षों ने इसी वर्ष नयी दिल्ली में आयोजित आईआईसीडीईएम 2026 में व्यक्त साझा दृष्टिकोण के अनुरूप लोकतांत्रिक सहयोग की और सुदृढ़ करने की अपनी साझा प्रतिबद्धता की पुनः पुष्टि की। उन्होंने निर्वाचन प्रबंधन तथा निर्वाचन कर्मियों के प्रशिक्षण के क्षेत्र में सहयोग की और गहरा करने के लिए मिलकर निकटता से कार्य करने पर भी सहमति व्यक्त की।

महाराष्ट्र के स्कूलों में अब नशामुक्ति का पाठ, सीएम फडणवीस के निर्देश

मुंबई, यूटर्न/ 04 अगस्त । महाराष्ट्र के मुख्यमंत्री देवेंद्र फडणवीस ने स्कूल शिक्षा विभाग की समीक्षा बैठक में अधिकारियों को अहम निर्देश दिए हैं। छात्रों को नशे की लत से बचाने के लिए अब स्कूलों के पाठ्यक्रम में नशामुक्ति से जुड़े पाठ शामिल किए जाएंगे। महाराष्ट्र की महायुति सरकार एंटी-ड्रग गाइडेंस और काउंसिलिंग कमेटियां बनाएगी और ड्रग-फ्री स्कूल अभियान चलाएगी। मुख्यमंत्री फडणवीस ने छात्रों को साइबर फ्रॉड और नशे से बचाने के लिए स्कूलों में सुरक्षा मजबूत करने पर जोर दिया। उन्होंने एनईपी 2020 के लाभों, पवित्र शिक्षक भर्ती पोर्टल और पीएम श्री स्कूलों की प्रगति की समीक्षा के भी निर्देश दिए। सीएम फडणवीस ने उल्लेख किया कि उनके प्रयासों से एनसीआरटी की किताबों में छत्रपति शिवाजी महाराज के इतिहास को अधिक स्थान मिला है, जिसे और विस्तृत करने को कहा गया है।

भारत को वैश्विक शिपिंग हब बनाने के लिए सरकार का 49,000 करोड़ रुपये का मेगा प्लान

नई दिल्ली, यूटर्न/ 04 अगस्त । भारत सरकार ने देश के शिपयार्ड्स को वैश्विक स्तर पर प्रतिस्पर्धी बनाने और समुद्री क्षेत्र को मजबूत करने के लिए दो बड़ी योजनाओं की शुरुआत की है। इसी कड़ी में 24,736 करोड़ रुपये के कुल परिव्यय के साथ शिपबिल्डिंग फाइनेशियल असिस्टेंस स्कीम को मंजूरी दी गई है, जिससे भारतीय जहाजों की निर्माण लागत में आने वाली अड़चनों को दूर किया जा सके।

सावन में कांवड़ यात्रा बनी ग्रामीण अर्थव्यवस्था की ताकत: प्रवीण खंडेलवाल

5 हजार करोड़ रुपये के मौसमी कारोबार का दावा

» **नई दिल्ली, यूटर्न/ 04 अगस्त**

सावन के महीने में निकलने वाली कांवड़ यात्रा केवल धार्मिक आस्था का प्रतीक नहीं, बल्कि ग्रामीण और कुटीर उद्योगों के लिए भी बड़े आर्थिक अवसर लेकर आती है। चांदनी चौक से सांसद और कॉन्फेडरेशन ऑफ ऑल इंडिया



ट्रेडर्स (कैट) के राष्ट्रीय महामंत्री प्रवीण खंडेलवाल ने दावा किया है कि कांवड़

निर्माण और इससे जुड़े कारोबार का मौसमी व्यापार करीब 5 हजार करोड़ रुपये का है, जिससे प्रतिवर्ष लाखों लोगों को प्रत्यक्ष और अप्रत्यक्ष रोजगार मिलता है। प्रवीण खंडेलवाल ने कहा कि उत्तराखंड में हरिद्वार कांवड़ यात्रा और झारखंड के देवघर श्रावणी मेले में हर साल करोड़ों श्रद्धालु पहुंचते हैं। श्रद्धालुओं की बढ़ती संख्या के कारण सावन के दौरान कांवड़ों की मांग कई गुना बढ़ जाती है, जिससे ग्रामीण क्षेत्रों में

कुटीर उद्योगों और छोटे कारोबारियों को बड़ा आर्थिक लाभ मिलता है। उन्होंने बताया कि उत्तर प्रदेश, उत्तराखंड, बिहार और झारखंड के कई क्षेत्रों में कांवड़ निर्माण पारंपरिक कुटीर उद्योग के रूप में विकसित हो चुका है। बिजनौर के नजीबाबाद, हरिद्वार के ज्वालापुर, मेरठ, बागपत, सहारनपुर तथा झारखंड के देवघर, जसीडीह, मधुपुर और दुमका जैसे क्षेत्रों में हजारों कारीगर हर वर्ष लाखों कांवड़ों का निर्माण करते हैं।

सराय काले खां एफओबी पर थूकने वालों के खिलाफ एनसीआरटीसी का अभियान

» **नई दिल्ली, यूटर्न/ 04 अगस्त ।**

नमो भारत कॉरिडोर पर स्वच्छता बनाए रखने के लिए राष्ट्रीय राजधानी क्षेत्र परिवहन निगम (एनसीआरटीसी) ने सराय काले खां नमो भारत स्टेशन और हजरत निजामुद्दीन रेलवे स्टेशन को जोड़ने वाले फुट ओवर ब्रिज (एफओबी) पर थूकने के खिलाफ विशेष जागरूकता एवं प्रवर्तन अभियान शुरू किया है। अभियान के तहत यात्रियों को सार्वजनिक स्थानों पर स्वच्छता बनाए रखने के लिए जागरूक किया जा रहा है, वहीं नियमों का उल्लंघन करने वालों पर जुर्माना भी लगाया जा रहा है। एनसीआरटीसी के अनुसार, अभियान के दौरान यात्रियों को बताया जा रहा है कि सार्वजनिक स्थानों, विशेषकर मास ट्रांजिट इंफ्रास्ट्रक्चर में पान, गुटखा, तंबाकू, च्युइंग गम आदि थूकना प्रतिबंधित है। इस तरह की गतिविधियां न केवल सार्वजनिक संपत्ति को



नुकसान पहुंचाती हैं, बल्कि गंदगी फैलाने के साथ अन्य यात्रियों को भी असुविधा होती है। एनसीआरटीसी ने बताया कि 30 जुलाई 2026 तक सराय काले खां एफओबी पर मेट्रो रेलवे (संचालन एवं रखरखाव) अधिनियम, 2002 की धारा 59 के तहत 56 लोगों के चालान काटे जा चुके हैं। निगम के मुताबिक अधिकांश यात्री नमो भारत कॉरिडोर की स्वच्छता बनाए रखने में सहयोग करते हैं और कई लोग स्वयं दूसरों को गंदगी फैलाने से रोकते हैं।

टीबी मुक्त भारत' जनभागीदारी का राष्ट्रीय अभियान बन चुका : रेखा गुप्ता



» **नयी दिल्ली, यूटर्न/ 04 अगस्त ।**

दिल्ली की मुख्यमंत्री रेखा गुप्ता ने मंगलवार को कहा कि प्रधानमंत्री नरेन्द्र मोदी के नेतृत्व में 'टीबी मुक्त भारत' केवल एक सरकारी कार्यक्रम नहीं, बल्कि जनभागीदारी का राष्ट्रीय अभियान बन चुका है।

श्रीमती गुप्ता ने आज यहां 'टीबी मुक्त भारत अभियान' के तहत आयोजित कार्यक्रम में कहा कि प्रधानमंत्री के दूरदर्शी नेतृत्व ने टीबी उन्मूलन को पूरे देश का जन-आंदोलन बना दिया है और अब प्रत्येक नागरिक की भागीदारी से ही इस लक्ष्य को समयबद्ध रूप से प्राप्त किया जा सकेगा। दिल्ली सरकार टीबी उन्मूलन के लक्ष्य को प्राप्त करने के लिए पूरी प्रतिबद्धता के साथ कार्य कर रही है। भारत सरकार द्वारा निर्धारित टीबी रोगियों की अधिसूचना (नोटिफिकेशन) के लक्ष्य के विरुद्ध दिल्ली प्रतिवर्ष 95

दिल्ली लक्ष्मी योजना के लिए 2.65 लाख महिलाओं ने कराया रजिस्ट्रेशन, 52,175 ने फॉर्म जमा किए

दिल्ली लक्ष्मी योजना को लेकर मंगलवार को और भी मजबूत प्रतिक्रिया देखने को मिली है। योजना का लाभ उठाने के लिए दोपहर 2 बजे तक 2.65 लाख से अधिक महिलाओं ने पंजीकरण कराया और 52,175 महिलाओं ने अपने अंतिम आवेदन जमा किए। इस संबंध में एक अधिकारी ने जानकारी दी। मंगलवार सुबह 7 बजे तक पंजीकरणों की संख्या 2.38 लाख थी। अधिकारी ने एक बयान में कहा कि इस समय तक 38,076 महिलाओं ने अपने अंतिम आवेदन जमा कर दिए थे। इस योजना के तहत पात्र महिलाओं को हर महीने 2,500 रुपये की वित्तीय सहायता मिलेगी। मुख्यमंत्री रेखा गुप्ता ने कहा, ह्रप्रत्यक्ष वित्तीय सहायता से परे जाकर इस योजना का उद्देश्य महिलाओं को बचत, डिजिटल वित्तीय समावेशन, सामाजिक सुरक्षा और दीर्घकालिक वित्तीय स्थिरता से जोड़ना है, जिससे यह देश में एक अभिनव मॉडल बन गया है। यह योजना शुरू में तीन साल की अवधि के लिए लागू की जाएगी और इससे लगभग 17 लाख महिलाओं को लाभ मिलने की उम्मीद है। सीएम रेखा गुप्ता ने शनिवार को दिल्ली लक्ष्मी योजना का आधिकारिक रूप से शुभारंभ किया और साथ ही योजना के ऑनलाइन पंजीकरण पोर्टल का भी उद्घाटन किया।

प्रतिशत से अधिक लक्ष्य प्राप्त करने में सफल रही है। उन्होंने कहा कि आज टीबी का प्रभावी उपचार उपलब्ध है और समय पर जांच एवं पूरा इलाज कराने से यह बीमारी पूरी तरह ठीक हो सकती है। लेकिन इस लक्ष्य को केवल अस्पतालों और डॉक्टरों के भरोसे प्राप्त नहीं किया जा सकता, बल्कि समाज के प्रत्येक वर्ग को आगे आना होगा। सांसद, विधायक एवं पार्षद जनता के सबसे निकट होते हैं और उनकी बात पर लोगों का विश्वास होता है।

यदि प्रत्येक जनप्रतिनिधि अपने क्षेत्र में टीबी के प्रति जागरूकता बढ़ाने, समय पर जांच कराने और मरीजों को पूरा उपचार लेने के लिए प्रेरित करेगा तो निश्चित रूप से इस अभियान को नयी गति मिलेगी। मुख्यमंत्री ने सभी जनप्रतिनिधियों से अपने-अपने क्षेत्रों में 'निश्चय मित्र अभियान' को जन-आंदोलन बनाने का आह्वान किया। उन्होंने कहा कि दिल्ली में अब तक 3,300 से अधिक निश्चय मित्र टीबी मरीजों के सहयोग के लिए सक्रिय रूप से जुड़ चुके हैं।

गुस्ताखी माफ

वैसे तो हर सड़क पर, है फुटपाथ जनाब।
हालत है उसकी मगर, लगभग बड़ी खराब।
लगभग बड़ी खराब, सिसकता दुख के मारे।
यहां-वहां अतिक्रमण, घेर कर बैठे सारे।
कह साहिल कविराय, दुखी फुटपाथ हमारा।
जहां जाइये वहां, मिलेगा पड़ा खलारा।



प्रस्तुति : डॉ. राजेन्द्र साहिल

छात्र पेपर लीक रोकने की मांग कर रहे हैं और मोदी उन्हें हामाफह करने की बात करते हैं : राहुल

नयी दिल्ली, यूटर्न/ 04 अगस्त । कांग्रेस के पूर्व अध्यक्ष तथा लोकसभा में विपक्ष के नेता राहुल गांधी ने कहा है कि छात्र निष्पक्ष परीक्षा व्यवस्था और शिक्षा प्रणाली में सुधार की मांग को लेकर सड़कों पर हैं, लेकिन प्रधानमंत्री नरेंद्र मोदी उन्हें हमाफह करने की बात कर रहे हैं। श्री गांधी ने मंगलवार को एमडीएम के नेता वायको की पुस्तक ह्वायको इन पार्लियामेंटह के विमोचन समारोह को संबोधित करते हुए यहां कहा कि देश एक अलग तरह के दौर से गुजर रहा है।

पेपर लीक की घटनाओं से परेशान छात्र निष्पक्ष परीक्षा व्यवस्था और बेहतर शिक्षा प्रणाली की मांग कर रहे हैं, लेकिन सरकार का रवैया इसके विपरीत है। उन्होंने कहा कि बच्चों पर पुलिस कार्रवाई की जा रही है और जब देश के युवा अपने अधिकारों के लिए संघर्ष कर रहे हैं तो प्रधानमंत्री उन्हें हमाफह करने की बात करते हैं। उन्होंने सवाल किया कि प्रधानमंत्री को यह अधिकार किसने दिया। कांग्रेस नेता ने कहा कि हम सब जानते हैं कि भारत विविधताओं और बहुलता का देश है तथा यहां हर राज्य, हर संस्कृति, हर इतिहास और हर भाषा का समान सम्मान है। लेकिन प्रधानमंत्री और राष्ट्रीय स्वयंसेवक संघ (आरएसएस) की सोच के पीछे एक खतरनाक विचार है, जो भारत की विविधता और बहुलता को स्वीकार नहीं करता और देश को एक ही पहचान तक सीमित करना चाहता है। उन्होंने कहा कि देश के हर राज्य को अपनी संस्कृति, अपने इतिहास और अपनी भाषा पर गर्व है, लेकिन आज कुछ ऐसे लोग हैं जो न तमिल भाषा और समाज को समझते हैं, न मराठी, न बंगाली और न ही केरल और अन्य प्रदेश के लोगों और उनकी भाषा को समझते हैं।



एअर इंडिया की फुकेट-दिल्ली फ्लाइट गंभीर टबुलेंस में फंसी, 12 घायल, विमान की सीलिंग में दरारें

नई दिल्ली, यूटर्न/ 04 अगस्त । मंगलवार को एअर इंडिया की फुकेट से दिल्ली आ रही फ्लाइट गंभीर टबुलेंस की चपेट में आ गई। इस दौरान विमान को हवा में तेज झटके लगे और वह अचानक नीचे आने लगा, जिससे अंदर बैठे यात्रियों और क्रू सदस्यों में हड़कंप मच गया। विमान के भीतर की सीलिंग के पैनेल में भी दरारें आ गईं, जो झटकों की भयावहता दिखाता हैं। हालांकि, पायलट ने सूझबूझ से स्थिति को संभाला और फ्लाइट को दिल्ली एयरपोर्ट पर सुरक्षित उतार लिया। रिपोर्टों के अनुसार, घटना में विमान में सवार करीब 12 लोग घायल हुए हैं। इसमें कई यात्री और कुछ क्रू सदस्य शामिल हैं, जिन्हें टबुलेंस के दौरान झटके लगने या गिरने से चोटें आई हैं। घायलों को तत्काल दिल्ली एयरपोर्ट के मेडिकल सेंटर में जांच और इलाज के लिए भेजा गया। एअर इंडिया ने पहले बताया था कि सभी यात्री और क्रू सुरक्षित हैं, लेकिन बाद में चोटों की खबर सामने आई। घटना के बाद विमान की तस्वीरें भी सामने आई हैं, जिसमें क्षतिग्रस्त सीलिंग पैनेल स्पष्ट रूप से दिखाई दे रहे हैं। एअर इंडिया ने इस घटना की विस्तृत जांच शुरू कर दी है।

दरअसल टबुलेंस का मतलब है हवा के बहाव का अचानक बदल जाना, जिससे विमान को तेज झटके लगते हैं और वह कुछ समय के लिए ऊपर-नीचे या दाएं-बाएं हिलने लगता है।

अमेरिका से इथेनॉल आयात करने के दबाव में ई-20 नीति लागू कर रही सरकार : केजरीवाल

नयी दिल्ली, यूटर्न/ 04 अगस्त । आम आदमी पार्टी के राष्ट्रीय संयोजक अरविंद केजरीवाल ने आरोप लगाया कि केंद्र सरकार अमेरिका से इथेनॉल आयात करने के दबाव में ई-20 नीति लागू कर रही है। ई-20 पेट्रोल के विरोध में प्रधानमंत्री नरेंद्र मोदी से मिलने जा रहे श्री केजरीवाल और उनके साथ आये समर्थकों को मंगलवार को दिल्ली पुलिस ने प्रधानमंत्री आवास जाने से पहले ही रोक दिया। इसके बाद श्री केजरीवाल सड़क पर धरने पर बैठ गये और प्रधानमंत्री से मिलने की मांग की। बाद में पुलिस ने हस्ताक्षरों वाली याचिका लेकर उसे प्रधानमंत्री कार्यालय भेजने की बात कही, जिसके बाद धरना समाप्त हुआ।

सावन में वृक्षारोपण अभियान का आयोजन



हरियाणा, यूटर्न/ 04 अगस्त । ऑक्सफोर्ड पब्लिक स्कूल, उकलाना मंडी में सावन महीने के मौके पर एनएसएस और एनसीसी इकाई की ओर से स्कूल परिसर में वृक्षारोपण अभियान चलाया गया। हल्की-हल्की बारिश के बीच छात्रों और शिक्षकों ने पूरे जोश के साथ अलग-अलग तरह के पौधे लगाए और उनकी देखभाल करने का संकल्प लिया। बच्चों को बताया गया कि सावन का मौसम पौधे लगाने के लिए सबसे अच्छा माना जाता है, क्योंकि इस समय बारिश की वजह से पौधे अच्छे से बढ़ते हैं और वातावरण भी हरा-भरा हो जाता है। स्कूल के निदेशक डॉ. सतीश भारती ने अपने संदेश में कहा कि 'एक पौधा लगाना सिर्फ पर्यावरण की रक्षा नहीं है, बल्कि आने वाली पीढ़ियों के बेहतर भविष्य की नींव रखना है। हर विद्यार्थी को अपने जीवन में ज्यादा से ज्यादा पौधे लगाने और उनकी देखभाल करने की आदत डालनी चाहिए। विद्यालय के प्रधानाचार्य भुवनेश भारद्वाज ने विद्यार्थियों को संबोधित करते हुए कहा कि 'हरियाली हमारे जीवन की बहुत कीमती धरोहर है।



जिला कैथल के निजी स्कूल एसोसिएशन के एक प्रतिनिधि मंडल ने जिला प्रधान कुलदीप सिंह बिढान के नेतृत्व में अतिरिक्त उपायुक्त डॉ. सुशील मलिक कैथल से मुलाकात की

» रवि जैस्ट

कैथल, यूटर्न/ 04 अगस्त । एसोसिएशन के चेयरमैन कुलदीप पूनिया, जोगिंदर दुल, सतबीर सहारण, डॉ. मनोज शर्मा, महेंद्र सिंह, गौतम बंसल, राजेंद्र दुल, हरपाल सिंह, खुशी राम और लाभ सिंह लैलर सहित कई प्रबुद्ध शिक्षक इस प्रतिनिधि मंडल में शामिल रहे। इन्होंने अतिरिक्त उपायुक्त (अउक) कैथल कैथल के माध्यम से हरियाणा के मुख्यमंत्री नायब सिंह सैनी को ज्ञापन सौंपकर पुरजोर मांग रखी कि तकनीकी खामी की वजह से किसी भी प्रतिभावान छात्र को राज्य स्तर (र३३३ छी३३) की खेल प्रतियोगिताओं से वंचित न रखा जाए।

प्रेस नोट: खिलाड़ियों के भविष्य से खिलवाड़ बर्दाश्त नहीं; निजी स्कूल एसोसिएशन ने अतिरिक्त उपायुक्त (अउक), कैथल को सौंपा ज्ञापन

जिला प्रधान कुलदीप सिंह बिढान के नेतृत्व में उपायुक्त से मिला प्रतिनिधि मंडल

जिला प्रधान कुलदीप सिंह बिढान के नेतृत्व में एसोसिएशन के चेयरमैन कुलदीप पूनिया, जोगिंदर दुल, सतबीर सहारण, डॉ. मनोज शर्मा, महेंद्र सिंह, गौतम बंसल, राजेंद्र दुल, हरपाल सिंह, खुशी राम और लाभ सिंह लैलर सहित सभी प्रमुख शिक्षकों ने उपायुक्त से मुलाकात की सौंपा गया मांग पत्र: प्रतिनिधि मंडल ने अतिरिक्त उपायुक्त कैथल को ज्ञापन सौंपकर यह स्पष्ट किया कि विभागीय तकनीकी खामियों का खामियाजा प्रदेश के होनहार खिलाड़ी बच्चों को भुगतने नहीं दिया जाएगा। उप पड़ा एमआईएस पोर्टल: हरियाणा के करीब 1,107 स्कूलों का एमआईएस (टकर) पोर्टल पिछले काफी समय से तकनीकी और प्रशासनिक कारणों से पूरी तरह बंद पड़ा है।

सुवेंदु अधिकारी ने संसद भवन में की सीतारमण से मुलाकात, विकास कार्यों पर हुई बातचीत

» नई दिल्ली, यूटर्न/ 04 अगस्त

पश्चिम बंगाल के मुख्यमंत्री सुवेंदु अधिकारी और राज्यसभा सदस्य समिक भट्टाचार्य ने केंद्रीय वित्त मंत्री निर्मला सीतारमण से संसद भवन में मुलाकात की। इसकी जानकारी निर्मला सीतारमण कार्यालय ने सोशल मीडिया प्लेटफॉर्म एक्स पर साझा की।

इससे पहले सुवेंदु अधिकारी ने एनसीपीआई (नेशनलिस्ट सिटिजंस पार्टी ऑफ इंडिया) के सांसदों के साथ हुई बैठक को लेकर कहा कि उनकी वित्त मंत्री निर्मला सीतारमण के साथ मुलाकात हुई थी। उन्होंने बताया कि इससे पहले बंगाल भवन में करीब 20 एनसीपीआई सांसदों के साथ दोपहर का भोजन भी किया गया। सीएम सुवेंदु अधिकारी ने कहा कि इस दौरान विभिन्न मुद्दों पर चर्चा हुई और उन्होंने बैठक में रखे गए सुझावों तथा संभावनाओं को सुना।

बैठक के बाद एनसीपीआई सांसद युसुफ पठान ने कहा कि चर्चा का प्रमुख विषय 27 लाख नामों को हटाए जाने का मुद्दा था। उन्होंने बताया



कि उन्हें आश्वासन दिया गया है कि अदालत में अपील करने वाले सभी लोगों के मामलों पर विचार किया जाएगा। वहीं एनसीपीआई सांसद रचना बनर्जी ने बैठक को काफी सकारात्मक बताया। उन्होंने कहा कि सभी लोग बैठक में मौजूद थे और यह एक सार्थक चर्चा रही। उनके अनुसार, मुख्य रूप से अपने-अपने संसदीय क्षेत्रों के विकास से जुड़े मुद्दों पर बातचीत हुई। उन्होंने कहा कि उन्हें कई सुझाव मिले हैं, जिन पर आगे काम किया जाएगा। एनसीपीआई सांसद प्रसून बनर्जी ने भी बैठक को

लेकर सकारात्मक प्रतिक्रिया दी। उन्होंने कहा कि सुवेंदु अधिकारी सभी लोगों से मिलते हैं और सभी का ध्यान रखते हैं। उन्होंने उनकी कार्यशैली की सराहना करते हुए कहा कि वे सभी को सहयोग देते हैं और काम करने का अवसर प्रदान करते हैं।

सीएम से मुलाकात को लेकर एनसीपीआई सांसद जून मालिया ने कहा, 'हमने हमसे वादा किया है कि अगर हमें किसी भी तरह की प्रशासनिक स्थिति या रुकावट का सामना करना पड़ता है तो वह हमेशा मदद के लिए मौजूद रहेंगे।

शिक्षा भारती विद्या निकेतन स्कूल, कलायत के शिक्षक मनदीप सिंह बने एसोसिएट एनसीसी ऑफिसर



कैथल, यूटर्न/ 04 अगस्त । शिक्षा भारती विद्या निकेतन स्कूल, कलायत के शिक्षक मनदीप सिंह ने महाराष्ट्र स्थित प्रतिष्ठित ऑफिसर ट्रेनिंग एकेडमी (डळअ), कांपटी से दो महीने का कठिन सैन्य प्रशिक्षण सफलतापूर्वक पूरा कर लिया है। प्रशिक्षण पूर्ण होने के उपरांत वे विद्यालय में बतौर एसोसिएट एनसीसी ऑफिसर नियुक्त हुए हैं। इस गौरवमयी उपलब्धि पर विद्यालय प्रांगण में एक विशेष अभिनंदन समारोह का आयोजन किया गया। समारोह के दौरान विद्यालय के चेयरमैन श्री कुलदीप बिढान एवं प्रधानाचार्य श्री जितेंद्र बिढान ने मनदीप सिंह का स्वागत किया।

कार्यक्रम की अध्यक्षता करते हुए चेयरमैन कुलदीप बिढान ने कहा मनदीप सिंह द्वारा ऑफिसर ट्रेनिंग एकेडमी से प्रशिक्षण प्राप्त कर एसोसिएट एनसीसी ऑफिसर बनना पूरे संस्थान के लिए अव्यंत गर्व का विषय है। यह उपलब्धि विद्यालय के विद्यार्थियों में अनुशासन, देशभक्ति और सैन्य सेवा के प्रति रुझान को और मजबूत करेगी। प्रधानाचार्य जितेंद्र बिढान ने मनदीप सिंह को बधाई देते हुए कहा कि ऑफिसर ट्रेनिंग एकेडमी से कठोर प्रशिक्षण पूर्ण करना समर्पण और

निष्ठा का प्रतीक है। उनके अनुभव से विद्यालय के एनसीसी कैडेट्स को उत्कृष्ट मार्गदर्शन प्राप्त होगा। इस अवसर पर विद्यालय प्रबंधन एवं समस्त स्टाफ सदस्यों अतिरिक्त ललित शर्मा, मोनिका नैन व अन्य स्टाफ सदस्यों ने नव-नियुक्त एएनओ मनदीप सिंह को पुष्पगुच्छ भेंट कर बधाई दी। कार्यक्रम में एनसीसी कैडेट्स उपस्थित रहे।

इस अवसर पर नवनिर्भर एएनओ मनदीप सिंह ने ओटीए कांपटी में बिताए दो महीनों के अपने अनुभवों और विचारों को साझा करते हुए एकेडमी की कठोर दिनचर्या और प्रशिक्षण के महत्व पर प्रकाश डालते हुए बताया कि सुबह की शुरुआत से लेकर देर रात तक चलने वाले इस कठोर सैन्य प्रशिक्षण में हमें वेपन ट्रेनिंग, मैप रीडिंग, सैन्य ड्रिल, फिजिकल फिटनेस, डिजास्टर मैनेजमेंट और लीडरशिप जैसे विभिन्न विषयों का गहन अभ्यास कराया गया। मनदीप सिंह ने प्रबंधन कमेटी का आभार व्यक्त करते हुए कहा कि वे इस नई जिम्मेदारी को पूर्ण निष्ठा के साथ निभाएंगे और विद्यार्थियों को देशसेवा एवं चरित्र निर्माण के मार्ग पर आगे बढ़ने के लिए सदैव प्रेरित करते रहेंगे।



हुड्डा की ग्रीन बेल्ट पर अवैध गौशाला चलाने का आरोप, गोवंश बेहाल

पानीपत, यूटर्न/ 04 अगस्त । शहर की हुड्डा ग्रीन बेल्ट पर कथित तौर पर एक अवैध तरीके से गौशाला चलाने का मामला सामने आया है। जिसको लेकर स्थानीय लोगों में रोष व्याप्त है। स्थानीय लोगों का कहना है कि विभागीय अधिकारियों द्वारा कुछ दिन पहले कार्रवाई किए जाने के बावजूद गौशाला का संचालन लगातार जारी है। हाल ही बारिश में गौशाला में जलभराव और खुले में भीगती गायों की तस्वीरें सामने आने के बाद शहर में मामला फिर से चर्चा का विषय बन गया है। स्थानीय लोगों का कहना है कि यह जमीन हुड्डा विभाग की ग्रीन बेल्ट है, इस पर पहले भी कार्रवाई भी हो चुकी है, तो ऐसे में फिर से यह गौशाला दोबारा कैसे संचालित हो रही है। लोगों ने हुड्डा विभाग पर मिलीभगत से ग्रीन बेल्ट पर कथित तौर अवैध कब्जा करवाने का आरोप जड़ा है। लोगों ने गहरी वेदना से बताया है कि बारिश होने के कारण गौशाला परिसर में कीचड़ और जलभराव हो गया है।

देवेन्द्र यादव ने पूर्व प्रदेश कांग्रेस अध्यक्ष राधा रमण को जयंती पर दी श्रद्धांजलि

नयी दिल्ली, यूटर्न/ 04 अगस्त । दिल्ली प्रदेश कांग्रेस अध्यक्ष देवेन्द्र यादव ने मंगलवार को पूर्व प्रदेश कांग्रेस अध्यक्ष एवं स्वतंत्रता सेनानी राधा रमण की जयंती पर उन्हें श्रद्धासुमन अर्पित किये। राजीव भवन स्थित प्रदेश कांग्रेस कार्यालय में श्री राधा रमण के पौत्र प्रभात रमण सहित बड़ी संख्या में कांग्रेस पदाधिकारी, कार्यकर्ता और वरिष्ठ नेता उपस्थित रहे। कार्यक्रम के दौरान फल वितरण भी किया गया। इस मौके पर श्री यादव ने कहा, 'ह्वा राधा रमण भारतीय राष्ट्रीय कांग्रेस के अनुभवी नेता, शिक्षाविद और स्वतंत्रता सेनानी थे। उन्होंने दिल्ली प्रदेश कांग्रेस अध्यक्ष के साथ-साथ 1972 से 1977 तक दिल्ली के मुख्य कार्यकारी पार्षद के रूप में कार्य करते हुए राजधानी के विकास और जनसेवा में महत्वपूर्ण योगदान दिया।

नौकरी चाहने वालों के साथ धोखाधड़ी करने वाले एक फर्जी प्लेसमेंट रैकेट का भंडाफोड़, 7 गिरफ्तार

» नई दिल्ली, यूटर्न/ 04 अगस्त ।

दिल्ली के सेंट्रल डिस्ट्रिक्ट के साइबर पुलिस स्टेशन ने नेक्स्ट स्टेप एडवाइजर्स के नाम से चल रहे एक फर्जी प्लेसमेंट रैकेट का भंडाफोड़ किया है। पुलिस ने सात आरोपियों को गिरफ्तार किया है, जिनमें कथित मास्टरमाइंड भी शामिल है। इन लोगों पर आरोप है कि वे नौकरी चाहने वाले बेरोजगारों से रजिस्ट्रेशन और प्रोसेसिंग फीस के बदले नौकरी दिलाने का वादा करके धोखाधड़ी करते थे। पुलिस ने बताया कि प्लेसमेंट एजेंसी बिना किसी रजिस्ट्रेशन के चल रही थी और नौकरी



दिलाने के बहाने पैसे लेकर कई नौकरी चाहने वालों को ठग चुकी थी। जांच के दौरान,

नेशनल साइबर क्राइम रिपोर्टिंग पोर्टल पर दर्ज पांच शिकायतें आरोपियों द्वारा इस्तेमाल किए गए मोबाइल नंबरों और बैंक खातों से जुड़ी पाई गईं। धोखाधड़ी में इस्तेमाल किए गए मोबाइल फोन, रजिस्ट्रेशन फॉर्म, पेमेंट रिकॉर्ड और बैंक खातों की जानकारी जब्त कर ली गई है। और पीड़ितों की पहचान करने और घोटाले के पूरे दायरे का पता लगाने के लिए आगे की जांच चल रही है। पुलिस के अनुसार, यह मामला तब सामने आया जब दिल्ली के करोलाबाग इलाके के बापा नगर के एक निवासी ने सेंट्रल डिस्ट्रिक्ट के साइबर पुलिस स्टेशन में शिकायत दर्ज कराई। शिकायतकर्ता का आरोप है कि 24

जुलाई को उन्हें एक व्यक्ति का व्हाट्सएप मैसेज मिला, जिसने खुद को एक जॉब पोर्टल का एचआर प्रतिनिधि बताया। यह मैसेज उनके द्वारा ऑनलाइन किए गए जॉब एप्लीकेशन के जवाब में आया था। उन्हें 25 जुलाई को उत्तम नगर के सोम बाजार में जीवन पार्क की बिल्डिंग सी-3 की पहली मंजिल पर स्थित एक ऑफिस में इंटरव्यू के लिए बुलाया गया। इंटरव्यू के दौरान, उनसे रजिस्ट्रेशन और अकाउंट खोलने के लिए 4,800 रुपये देने को कहा गया। पेमेंट ऑनलाइन किया गया और उन्हें नेक्स्ट स्टेप एडवाइजर्स नाम का एक फॉर्म दिया गया।

हरियाणा अनुसूचित जाति राजकीय अध्यापक संघ ने पदोन्नति में आरक्षण पर रोक के निर्णय का किया कड़ा विरोध, आंदोलन की चेतावनी

» निर्मल सिंह विक्र

पानीपत, यूटर्न/ 04 अगस्त । हरियाणा अनुसूचित जाति राजकीय अध्यापक संघ ने प्रदेश सरकार के मानव संसाधन विभाग द्वारा दिनांक 03 अगस्त 2026 को जारी उन निदेशों का कड़ा विरोध किया है, जिनके तहत माननीय पंजाब एवं हरियाणा उच्च न्यायालय में लंबित एलपीए के अंतिम निर्णय तक अनुसूचित जाति कर्मचारियों को ग्रुप 'ए' एवं 'बी' (प्रथम एवं द्वितीय श्रेणी) के पदों पर पदोन्नति में आरक्षण का लाभ देने पर रोक लगा दी गई है। संघ के राज्य प्रधान डॉ. दिनेश निम्बड़िया ने कहा कि राज्य सरकार का यह निर्णय अनुसूचित जाति वर्ग के कर्मचारियों के साथ घोर अन्याय एवं भेदभावपूर्ण है। उन्होंने



कहा कि अनुसूचित जाति वर्ग के कर्मचारी एवं सामाजिक संगठनों के लंबे संघर्ष के बाद तत्कालीन राज्य सरकार ने 07 अक्टूबर 2023 को पदोन्नति में आरक्षण संबंधी निर्देश जारी किए थे।

इन निदेशों को चुनौती दिए जाने के बाद 01 अप्रैल 2025 को माननीय पंजाब एवं हरियाणा उच्च न्यायालय ने सरकार की नीति को सही ठहराते हुए केवल इतना निर्देश दिया था कि

सरकार अनुसूचित जाति वर्ग में क्रीमी लेयर के संबंध में निर्णय ले। डॉ. निम्बड़िया ने कहा कि न्यायालय के निर्णय के बाद सरकार के पास लगभग एक वर्ष का समय था, लेकिन इस अवधि में न तो क्रीमी लेयर के संबंध में कोई नीति बनाई गई और न ही अनुसूचित जाति कर्मचारियों को पदोन्नति का लाभ दिया गया। इसके विपरीत सरकार ने एलपीए दायर कर अब पदोन्नति में आरक्षण पर ही रोक

लगा दी। उन्होंने कहा कि सरकार चाहती तो न्यायालय के अंतिम निर्णय तक के आधार पर पदोन्नतियां जारी रख सकती थी, जैसा कि अनेक मामलों में किया जाता है, लेकिन ऐसा न करके सरकार ने अनुसूचित जाति वर्ग के प्रति अपनी नीयत स्पष्ट कर दी है। उन्होंने कहा कि इस निर्णय का सबसे बड़ा दुष्प्रभाव शिक्षा विभाग में देखने को मिल रहा है। वर्षों से पदोन्नति में आरक्षण लागू न होने के कारण आज विभाग में अनुसूचित जाति वर्ग का प्रतिनिधित्व लगभग नगण्य हो गया है। वर्तमान में शिक्षा विभाग में अनुसूचित जाति वर्ग से कोई भी डिप्टी डायरेक्टर, जिला शिक्षा अधिकारी, जिला मौलिक शिक्षा अधिकारी, डाइट प्राचार्य तथा लगभग सभी खंड शिक्षा अधिकारी के पदों पर प्रतिनिधित्व नहीं है।

स्मृति अवार्ड समारोह में पत्रकारों व समाजसेवियों का हुआ सम्मान, पत्रकार हितों के मुद्दों पर भी हुई चर्चा



इनेलो प्रदेशाध्यक्ष रामपाल माजरा ने पत्रकारों की मांगों का किया समर्थन, संगठन ने एकजुट होकर संघर्ष तेज करने का लिया संकल्प

हरियाणा, यूटर्न/ 04 अगस्त । भारतीय पत्रकार कल्याण मंच (रजि.) के तत्वावधान में टोहाना रेलवे रोड स्थित एएम सूट (संतोषी माता मंदिर के निकट) में राष्ट्रीय पत्रकारिता स्मृति अवार्ड समारोह गरिमामय वातावरण में आयोजित किया गया। समारोह में प्रदेश के विभिन्न जिलों से बड़ी संख्या में पत्रकार, समाजसेवी एवं गणमान्य नागरिक शामिल हुए। कार्यक्रम की अध्यक्षता भारतीय पत्रकार कल्याण मंच के राष्ट्रीय अध्यक्ष पवन आश्री (राष्ट्रपति अवॉर्ड) ने की, जबकि मुख्य अतिथि के रूप में इंडियन नेशनल लोक दल (इनेलो) हरियाणा के प्रदेशाध्यक्ष एवं पूर्व मुख्य संसदीय सचिव रामपाल माजरा तथा नगर परिषद टोहाना के चेयरमैन नरेश बंसल उपस्थित रहे। विशिष्ट अतिथि के रूप में सुनील बंसल, सचिन भाटिया, विजेन्द्र बंसल, राज पंसारी, रमेश मैहता, डा. शिव सचदेवा, सुरेन्द्र किनड़ा व अनिल गोयल ने शिरकत की। कार्यक्रम में राष्ट्रीय उपाध्यक्ष जसवीर सिंह दुग्गल, राष्ट्रीय महासचिव सतनाम सिंह व कुरुक्षेत्र से अजय ठाकुर विशेष रूप से उपस्थित रहे। कार्यक्रम का शुभारंभ मां सरस्वती के चित्र के समक्ष दीप प्रज्वलित कर किया गया। इसके उपरांत मंच पदाधिकारियों ने सभी अतिथियों का फूलमालाएं एवं स्मृति चिन्ह भेंट कर स्वागत किया। समारोह में पत्रकारिता, सामाजिक सेवा एवं जनहित के क्षेत्र में उल्लेखनीय योगदान देने वाले पत्रकारों एवं समाजसेवियों को राष्ट्रीय पत्रकारिता स्मृति अवार्ड से सम्मानित किया गया। अपने संबोधन में राष्ट्रीय अध्यक्ष पवन आश्री ने कहा कि पत्रकार लोकतंत्र का चौथा स्तंभ है और समाज को सही दिशा देने में उसकी महत्वपूर्ण भूमिका है। उन्होंने कहा कि भारतीय पत्रकार कल्याण मंच पत्रकारों के हितों की रक्षा, सम्मान तथा सामाजिक सरोकारों को मजबूत करने के लिए निरंतर कार्य कर रहा है। उन्होंने वर्ष 1986 में चौधरी देवीलाल एवं डॉ. मंगलसेन के नेतृत्व में चले आंदोलन का उल्लेख करते हुए पत्रकारों के हित में पूर्व मुख्यमंत्री चौधरी देवीलाल, ओमप्रकाश चौटाला, मास्टर हुस्म सिंह, भूपेंद्र सिंह हुड्डा तथा मनोहर लाल सरकार द्वारा किए गए कार्यों की सराहना की। आयोजक वरिष्ठ पत्रकार धर्मवीर बंसल, डॉ. सदानंद, सतभूषण गोयल, शंकर वधवा, पवन बंसल, महावीर गर्ग, कर्मवीर बंसल, पियूष बंसल, संजीव सिंगला, अमित मेहता व संजीव गर्ग ने आए हुए अतिथिगणों व पत्रकार बंधुओं का स्वागत किया।

हरियाणा रोजगार विभाग के पोर्टल पर तकनीकी समस्या, नवीनीकरण नहीं होने से बेरोजगार परेशान: नरेश गुणपाल

» हरियाणा/हिसार, यूटर्न/ 04 अगस्त ।


आरटीआई एक्टिविस्ट नरेश गुणपाल ने आरोप लगाया कि हरियाणा रोजगार विभाग के ऑनलाइन पोर्टल पर एक बार फिर तकनीकी समस्या के कारण बेरोजगार युवाओं को भारी परेशानी का सामना करना पड़ रहा है।

उन्होंने बताया कि रोजगार पंजीकरण (फ़ै२३१३ डब्लू) का नवीनीकरण (फ़ैलीड) करने के दौरान पोर्टल पर 'ए११ डब्लू१ ३४ अशी ल्ल डब्लू३ अ४३ डब्लू११ी ३ डब्लू र६३ फ़ैलीड' फ़ै०४ी२३ डब्लू का संदेश प्रदर्शित हो रहा है, जिसके चलते अनेक आवेदक समय पर अपना रोजगार पंजीकरण नवीनीकृत नहीं कर पा रहे हैं।

नरेश गुणपाल ने कहा कि हैरानी की बात यह



है कि आवेदकों का स्टेटस 'शीश्रीहि होने के बावजूद सिस्टम उन्हें नवीनीकरण का अनुरोध



(फ़ैलीड' फ़ै०४ी२३) भेजने की अनुमति नहीं दे रहा। इससे हजारों बेरोजगार युवाओं में भ्रम

और चिंता की स्थिति बनी हुई है। उनका कहना है कि यदि समय पर नवीनीकरण नहीं हो पाया तो सरकारी नौकरियों, भर्ती प्रक्रियाओं एवं अन्य रोजगार संबंधी योजनाओं में आवेदन करने में कठिनाइयों का सामना करना पड़ सकता है।

उन्होंने मांग की कि रोजगार विभाग इस तकनीकी खामी को प्राथमिकता के आधार पर तत्काल दूर करे तथा जिन युवाओं का नवीनीकरण केवल पोर्टल की त्रुटि के कारण नहीं हो पा रहा है, उनकी पात्रता और वरिष्ठता किसी भी प्रकार से प्रभावित न होने दी जाए।

बॉक्स- इस संबंध में आरटीआई एक्टिविस्ट नरेश गुणपाल ने रोजगार निदेशालय, हरियाणा में कार्यरत उपनिदेशक सुनीता यादव से दूरभाष पर बातचीत की। नरेश गुणपाल के अनुसार,

उपनिदेशक ने कहा कि जिन आवेदकों को यह समस्या आ रही है, वे इसकी शिकायत अपने संबंधित जिला रोजगार कार्यालय में दर्ज कराएं, ताकि उसका समाधान कराया जा सके।

इस पर नरेश गुणपाल ने कहा कि रोजगार पोर्टल से जुड़ी तकनीकी समस्याओं को उठाना तथा बेरोजगार युवाओं के हितों की रक्षा करना उनकी प्राथमिकता रही है। उन्होंने अधिकारियों से अनुरोध किया कि इस समस्या का स्थायी समाधान शीघ्र कराया जाए। इस पर उपनिदेशक सुनीता यादव ने आश्वासन दिया कि पोर्टल में आ रही तकनीकी समस्या के समाधान के लिए आवश्यक कार्रवाई कराई जाएगी, ताकि बेरोजगार युवाओं को किसी प्रकार की असुविधा का सामना न करना पड़े।

कानपुर में गुरु गोविंद सिंह पर अमर्द्र टिप्पणी के विरोध में फजलगंज थाना घेरकर बवाल, एफ आई आर दर्ज

सुनील बाजपेई/कानपुर, यूटर्न/ 04 अगस्त । आज मंगलवार को यहां सिख समाज के लोगों ने फजलगंज थाना घेरकर जबरदस्त बवाल किया। इसकी वजह बनी गुरु गोविंद सिंह पर कथित अभद्र टिप्पणी, जिसके विरोध में ही सिख समाज का आक्रोश फूट पड़ा। सिख संगठनों के पदाधिकारियों और लोगों ने फजलगंज थाने का घेराव कर सड़क जाम कर दिया। इस बीच प्रदर्शनकारियों ने आरोपी की तत्काल गिरफ्तारी और कड़ी कार्रवाई की मांग करते हुए जमकर नारेबाजी भी की।

सिख समाज के सैकड़ों लोगों द्वारा फजलगंज थाने के सामने लगाए गए इस भीषण जाम के चलते दोनों ओर वाहनों की लंबी कतारें लग गईं। वहीं दूसरी दशमेश परिवार संस्था के पदाधिकारी रमिंदर सिंह ने पुलिस को दी तहरीर में आरोप लगाया कि अजय सिंह नामक व्यक्ति ने शास्त्री नगर निवासी रेस्टोरेंट संचालक हरप्रीत सिंह को फोन कर गुरु गोविंद सिंह के संबंध में अमर्यादित भाषा का प्रयोग किया। इसी बवाल के क्रम में बातचीत का कथित ऑडियो सोशल मीडिया पर वायरल होने के बाद सिख समाज में आक्रोश फैल गया। इसी घटना के विरोध में आज मंगलवार सुबह बड़ी संख्या में सिख संगठन के पदाधिकारी और समाज के लोग फजलगंज थाने पहुंच बाहर सड़क जाम कर नारेबाजी की और कहा कि गुरु महाराज का अपमान किसी भी कीमत पर स्वीकार नहीं किया जाएगा। उन्होंने कथित ऑडियो की पेन ड्राइव पुलिस को साक्ष्य के रूप में सौंपते हुए मामले में तत्काल कार्रवाई की मांग की। फिलहाल गुरु गोविंद सिंह पर अवध टिप्पणी के विरोध में पैदासिक समाज में आक्रोश को देखते हुए कई थानों का फोर्स भी मौके पर पहुंचा। पुलिस ने बताया कि रिपोर्ट दर्ज कर मामले की छानबीन की जा रही है।

सेल्फी विद तिरंगा' डिजिटल अभियान के माध्यम से नागरिकों को जोड़ा जाएगा हर घर तिरंगा पोर्टल से: विश्राम कुमार मीणा

» परमिंदर सिंह

कुरुक्षेत्र, यूटर्न/ 04 अगस्त । उपायुक्त विश्राम कुमार मीणा ने कहा कि 'सेल्फी विद तिरंगा' डिजिटल अभियान के माध्यम से नागरिकों को हर घर तिरंगा पोर्टल से जोड़ा जाएगा। इस जिले के हर व्यक्ति को अपनी सेल्फी पोर्टल पर अपलोड कर राष्ट्रप्रेम का संदेश देने की प्रशासन द्वारा अपील की है। अहम पहलू यह है कि 9 अगस्त से



17 अगस्त तक पूरे हरियाणा में गांव-गांव, शहर-शहर, वार्ड-वार्ड और घर-घर तक 'हर घर तिरंगा अभियान'

पहुंचाया जाएगा।

उपायुक्त विश्राम कुमार मीणा ने आज यहां बातचीत करते हुए कहा कि स्वतंत्रता दिवस-2026 के उपलक्ष्य में प्रदेश सरकार इस वर्ष 'हर घर तिरंगा अभियान' को पहले से अधिक व्यापक, प्रभावी एवं जनभागीदारी आधारित स्वरूप में आयोजित किया जाएगा। इतना ही नहीं यह अभियान केवल राष्ट्रीय ध्वज फहराने तक सीमित नहीं रहेगा, बल्कि राष्ट्रभक्ति,

राष्ट्रीय एकता, सामाजिक समरसता तथा स्वतंत्रता संग्राम के महान बलिदानों के प्रति सम्मान व्यक्त करने के लिए आमजन की भागीदारी भी सुनिश्चित की जाएगी।

उपायुक्त विश्राम कुमार मीणा ने कहा कि वर्ष 2022 में प्रधानमंत्री नरेंद्र मोदी द्वारा प्रारंभ किया गया 'हर घर तिरंगा अभियान' आज पूरे देश में एक जन-आंदोलन का स्वरूप ग्रहण कर चुका है।

श्री कालेश्वर महादेव मंदिर की महा आरती में उमड़ा श्रद्धा का सैलाब चेयरपर्सन माफी टांडा मलकीत टांडा बने मुख्य यजमान

» अश्विनी वालिया

कुरुक्षेत्र, यूटर्न/ 04 अगस्त । पवित्र श्रावण मास के अवसर पर श्री कालेश्वर महादेव मंदिर में आयोजित भव्य महा आरती श्रद्धा, आस्था और भक्तिभाव का अद्भुत संगम बन गई। इस धार्मिक आयोजन में बड़ी संख्या में श्रद्धालुओं ने भाग लेकर भगवान शिव का पूजन-अर्चन किया तथा प्रदेश और देश की सुख-समृद्धि एवं जनकल्याण की कामना की।

कार्यक्रम का आयोजन कुरुक्षेत्र श्री ब्राह्मण एवं तीर्थोद्धार सभा के प्रधान यशेंद्र शर्मा की अध्यक्षता में हुआ। महा आरती में थानेसर नगर परिषद के चेयरपर्सन माफी टांडा मलकीत टांडा मुख्य यजमान के रूप में शामिल हुए। उन्होंने विधि-विधान से भगवान भोलेनाथ का पूजन कर महा आरती में भाग लिया तथा समस्त क्षेत्रवासियों की खुशहाली, शांति और समृद्धि की प्रार्थना की। इस अवसर पर वार्ड नंबर 28 की पार्षद रेखा शर्मा के सुपुत्र विश्वाकांत शर्मा एवं उनकी पुत्रवधू काजल शर्मा भी विशेष रूप से उपस्थित रहे। उन्होंने भगवान शिव का आशीर्वाद प्राप्त कर परिवार तथा समाज की उन्नति और कल्याण की मंगलकामना की।

मंदिर परिसर हर-हर महादेव और बम-बम भोले




के जयघोष से गुंज उठा। महा आरती के दौरान श्रद्धालुओं ने पूरे उत्साह और भक्ति के साथ भगवान शिव की आराधना की। मंदिर को आकर्षक फूलों और रंग-बिरंगी रोशनी से सजाया गया था, जिससे पूरा वातावरण अत्यंत मनोहारी और भक्तिमय दिखाई दिया।

प्रधान यशेंद्र शर्मा ने कहा कि श्रावण मास भगवान शिव की उपासना का विशेष समय है। इस दौरान श्रद्धापूर्वक की गई पूजा और आराधना से भगवान भोलेनाथ अपने भक्तों की सभी मनोकामनाएं पूर्ण करते हैं। उन्होंने कहा कि धार्मिक आयोजन समाज में आध्यात्मिक चेतना, सामाजिक समरसता और आपसी भाईचारे को मजबूत करने का कार्य करते हैं।

मुख्य यजमान चेयरपर्सन माफी टांडा मलकीत

टांडा ने कहा कि भगवान शिव की कृपा से समाज में सुख, शांति और समृद्धि बनी रहे तथा सभी नागरिक स्वस्थ और खुशहाल जीवन व्यतीत करें। उन्होंने मंदिर समिति और आयोजन से जुड़े सभी पदाधिकारियों को सफल आयोजन के लिए बधाई देते हुए कहा कि ऐसे धार्मिक कार्यक्रम हमारी सांस्कृतिक विरासत को सहेजने और नई पीढ़ी को भारतीय संस्कारों से जोड़ने का माध्यम हैं। महा आरती के समापन के बाद श्रद्धालुओं को प्रसाद वितरित किया गया। बड़ी संख्या में उपस्थित भक्तों ने भगवान शिव के दर्शन कर पुण्य लाभ अर्जित किया और पूरे आयोजन की भव्यता एवं उत्कृष्ट व्यवस्था की सराहना की। श्री कालेश्वर महादेव की महा आरती में श्री ब्राह्मण एवं तीर्थोद्धार सभा के सभी पदाधिकारी उपस्थित रहे। श्री जय नारायण शर्मा संरक्षक, यशेंद्र शर्मा प्रधान, नितिन भारद्वाज लाली वरिष्ठ उप प्रधान, विजय शर्मा कोषाध्यक्ष, रामपाल शर्मा महासचिव, प्रवीण गौतम सहसचिव, जलेश शर्मा पूर्व प्रधान, विश्वाकांत शर्मा सहसचिव रवि शर्मा सचिव, पवन शर्मा पोनी पूर्व प्रधान श्याम सुंदर तिवारी पूर्व प्रधान पूर्ण थानेश्वर . नरेश भारद्वाज शशिकांत अशोक आश्री रितेश शर्मा प्रवीण शर्मा दुख भांजन कॉलोनी राजू पांडा हरीश गोदिया राकेश शर्मा पुजारी नरेश शर्मा आचार्य वेद पाठशाला।



क्या लालू और नीतीश के बाद प्रशांत किशोर बिहार के अगले बड़े नेता होंगे?



संदीप शर्मा

करीब तीन दशकों से बिहार की राजनीति दो बड़े नेताओं—नीतीश कुमार और लालू प्रसाद यादव—के इर्द-गिर्द घूमती रही है। चुनावों में सरकारें बदलीं, गठबंधन बार-बार बदले और नए नारे आए-गए, लेकिन सत्ता का केंद्र लगभग वही बना रहा। बांकीपुर उपचुनाव में प्रशांत किशोर की जबरदस्त जीत के बाद अब यह सवाल उठ रहा है कि क्या बिहार में एक भरोसेमंद ह्यतीसरे ध्रुव (इंश्लिडू) का उदय हो रहा है—या फिर यह सिर्फ एक और महत्वाकांक्षी चुनौती देने वाले का आगमन है? बांकीपुर की जीत का महत्व सिर्फ एक विधानसभा सीट तक सीमित नहीं है। बीजेपी को उसके गढ़ माने जाने वाले क्षेत्र में हराकर किशोर ने वह कर दिखाया है जिसे कई लोग नामुमकिन मानते थे। इससे भी अहम बात यह है कि उन्होंने खुद को भारत के सबसे मशहूर चुनावी रणनीतिकार से एक ऐसे चुने हुए राजनेता में बदल लिया है, जिसे जनता का स्पष्ट समर्थन हासिल है। बरसों तक किशोर जीत दिलाने वाले अभियानों के पीछे की ताकत रहे; आज वे खुद एक अभियान का चेहरा बन गए हैं। फिर भी, एक जीत—चाहे वह कितनी भी प्रतीकात्मक क्यों न हो—किसी को पूरे राज्य का नेता नहीं बनाती। बिहार में कई बार राजनीतिक उत्साह की लहरें उठीं, लेकिन वे स्थायी आंदोलन बनने से पहले ही खत्म हो गईं। यह राज्य करिश्मे के साथ-साथ संगठन, जातिगत समीकरण, कैडर की ताकत और धैर्यपूर्वक क्षेत्र में पकड़ बनाने को भी महत्व देता है। अब ह्यजन सुराज्य को उसके नारों से नहीं, बल्कि इस बात से परखा जाएगा कि क्या वह बांकीपुर जैसी सफलता को दर्जनों अन्य विधानसभा क्षेत्रों में दोहरा सकता है। किशोर के पक्ष में एक बात यह है कि वे ऐसी राजनीतिक जगह भरने की कोशिश कर रहे हैं जो हैरानी की हद तक खाली रही है। नीतीश कुमार की लोकप्रियता का आधार सुशासन और सामाजिक इंजीनियरिंग रहा है। लालू प्रसाद की विरासत सामाजिक न्याय और पिछड़ी जातियों को एकजुट करने पर टिकी रही है। बीजेपी का विस्तार लगातार हुआ है, लेकिन ज्यादातर ठञ्च के ढांचे के जरिए। इन ध्रुवों के बीच, कई युवा और शहरी मतदाताओं ने ऐसी राजनीति की तलाश की है जो विरासत में मिली राजनीतिक निष्ठाओं के बजाय सुशासन, शिक्षा, रोजगार और संस्थागत सुधारों की बात करे। किशोर ने सोच-समझकर खुद को उसी जगह स्थापित करने की कोशिश की है। जमीनी स्तर पर लोगों से जुड़ने, गांवों में बातचीत करने और सुशासन में सुधार पर जोर देने की उनकी बरसों की कोशिशों ने उन्हें एक ऐसा संगठनात्मक आधार दिया है जो उन्हें उन नेताओं से अलग करता है जो सिर्फ चुनाव के समय ही सामने आते हैं।

लेकिन चुनौतियां अभी भी बहुत बड़ी हैं: नीतीश कुमार और लालू प्रसाद के उलट, किशोर ने अभी तक यह साबित नहीं किया है कि वे बिहार के जटिल जातिगत समीकरणों से ऊपर उठकर एक स्थायी सामाजिक गठबंधन बना सकते हैं। बिहार में चुनावी सफलता शायद ही कभी सिर्फ नैरेटिव (कहानी या विमर्श) पर निर्भर रही हो। इसके लिए बृथ मैनेजमेंट, स्थानीय नेतृत्व, लगातार लोगों को एकजुट करने की कोशिश और सबसे बढ़कर, कई चुनावों के दौरान बने भरोसे की जरूरत होती है। किशोर के सामने एक और अनोखी चुनौती है। एक पॉलिटिकल स्ट्रैटेजिस्ट के तौर पर, उन्होंने खुद नेता बनने के बजाय नेताओं का बेहतर विश्लेषण करने के लिए पहचान बनाई है। हालाँकि, वोटर नेताओं को अलग नजरिए से देखते हैं। वे विचारधारा में स्पष्टता, दबाव में एक जैसा व्यवहार और जवाबदेही की उम्मीद करते हैं, जो कंसल्टेंट को शायद ही कभी देनी पड़ती है। सरकारों को सलाह देने से लेकर जनता का समर्थन हासिल करने तक का सफर, कैपेन की रणनीति बनाने से कहीं ज्यादा मुश्किल है। लेकिन फिलहाल बांकीपुर ने बिहार की राजनीतिक चर्चा का रुख बदल दिया है। देखते हैं कि यह आगे कहाँ तक जाता है।

मुद्दों से क्यों भटका छात्र आंदोलन?

सुरेश हिंदुस्तानी



लोकतांत्रिक व्यवस्था में विपक्ष का दायित्व है कि वह सरकार से जवाब मांगे और जनहित के प्रश्नों को प्रभावी ढंग से उठाए। इसी प्रकार सरकार का दायित्व है कि वह हर गंभीर आरोप की निष्पक्ष जांच कराए, दोषियों को दंडित करे और जनता का विश्वास बनाए रखे। लेकिन जब आंदोलन का केंद्र समाधान के बजाय राजनीतिक आरोप-प्रत्यारोप बन जाता है, तब मूल मुद्दा पीछे छूटने लगता है।

लोकतंत्र में आंदोलन केवल विरोध का माध्यम नहीं होते, बल्कि जनता की भावनाओं, अपेक्षाओं और समस्याओं को शासन तक पहुँचाने का सशक्त साधन भी हैं। इतिहास गवाह है कि अनेक आंदोलनों ने देश की नीतियों में परिवर्तन कराया, सामाजिक सुधारों का मार्ग प्रशस्त किया और शासन को जनभावनाओं के अनुरूप निर्णय लेने के लिए प्रेरित किया। किंतु पिछले कुछ वर्षों में एक ऐसी प्रवृत्ति भी देखने को मिली है, जिस पर गंभीर चिंतन की आवश्यकता है। अनेक आंदोलन अपने मूल उद्देश्य से भटककर राजनीतिक प्रतिस्पर्धा का मंच बन जाते हैं। परिणामस्वरूप जिस समस्या के समाधान के लिए आंदोलन शुरू होता है, वही धीरे-धीरे चर्चा के केंद्र से बाहर हो जाती है।

नीट परीक्षा में कथित पेपर लीक और परीक्षा प्रक्रिया को लेकर उठे विवाद ने देशभर के लाखों विद्यार्थियों और उनके अभिभावकों को चिंतित किया। यह केवल एक परीक्षा का प्रश्न नहीं था, बल्कि देश की शिक्षा व्यवस्था की विश्वसनीयता और युवाओं के भविष्य का विषय था।

इसलिए स्वाभाविक रूप से छात्रों ने निष्पक्ष जांच, दोषियों के विरुद्ध कठोर कार्रवाई और पारदर्शी व्यवस्था की मांग की। यह एक ऐसा मुद्दा था, जिस पर राजनीति से ऊपर उठकर सभी पक्षों को विद्यार्थियों के हित में एकमत दिखाई देना चाहिए था। लेकिन राजनीतिक स्वार्थ के चलते यह आंदोलन दिशा से भटकता हुआ दिखाई दिया।

लोकतांत्रिक व्यवस्था में विपक्ष का दायित्व है कि वह सरकार से जवाब मांगे और जनहित के प्रश्नों को प्रभावी ढंग से उठाए। इसी प्रकार सरकार का दायित्व है कि वह हर गंभीर आरोप की निष्पक्ष जांच कराए, दोषियों को दंडित करे और जनता का विश्वास बनाए रखे। लेकिन जब आंदोलन का केंद्र समाधान के बजाय राजनीतिक आरोप-प्रत्यारोप बन जाता है, तब मूल मुद्दा पीछे छूटने लगता है।



यह भी देखा गया है कि कई बार अलग-अलग राज्यों में समान प्रकृति की घटनाओं पर राजनीतिक दलों की प्रतिक्रियाएँ अलग-अलग होती हैं। इससे जनता के मन में यह प्रश्न उठना स्वाभाविक है कि क्या राजनीतिक दल सभी मामलों में एक समान सिद्धांत अपनाते हैं, या उनका रुख राजनीतिक परिस्थितियों के अनुसार बदल जाता है? लोकतंत्र में जनविश्वास बनाए रखने के लिए आवश्यक है कि सार्वजनिक हित के मुद्दों पर राजनीतिक दलों का आचरण अधिक सुसंगत और सिद्धांत आधारित दिखाई दे।

यह प्रश्न केवल राजनीतिक दलों तक सीमित नहीं है। आंदोलन का नेतृत्व करने वाले संगठनों और नागरिक समूहों की भी बड़ी जिम्मेदारी होती है। यदि आंदोलन का उद्देश्य किसी समस्या का समाधान है, तो उसे उसी लक्ष्य पर केंद्रित रखना चाहिए। आंदोलन में अनावश्यक राजनीतिक ध्रुवीकरण या विषयांतर से बचना आवश्यक है, क्योंकि इससे समाधान की प्रक्रिया प्रभावित हो सकती है। मीडिया की भूमिका भी अत्यंत महत्वपूर्ण है। लोकतंत्र का चौथा स्तंभ होने के कारण उसका दायित्व है कि वह मूल मुद्दे को केंद्र में रखे। यदि समाचारों और बहसों में वास्तविक समस्या की अपेक्षा राजनीतिक टकराव अधिक स्थान पाने लगे, तो जनचर्चा भी उसी दिशा में मुड़ जाती है। इससे जनता का ध्यान समस्या के समाधान से हटकर राजनीतिक विवादों में उलझ सकता है।

आज आवश्यकता इस बात की है कि आंदोलन की सफलता का आकलन इस आधार पर किया जाए कि उससे समस्या का कितना समाधान हुआ, न कि इससे किस राजनीतिक दल को लाभ या हानि हुई। किसी भी आंदोलन की विश्वसनीयता तभी बनी रहती है, जब वह अपने घोषित उद्देश्य, नैतिक मर्यादा और जनहित के प्रति प्रतिबद्ध रहे।

लोकतंत्र में राजनीति आवश्यक है, क्योंकि वही नीतियाँ बनाती है और शासन चलाती है। लेकिन राजनीति का उद्देश्य केवल सत्ता प्राप्त करना नहीं, बल्कि जनहित और राष्ट्रहित की रक्षा करना होना चाहिए। यदि हर जनआंदोलन राजनीतिक संघर्ष का अखाड़ा बन जाएगा, तो समाज का विश्वास कमजोर होगा और वास्तविक समस्याएँ समाधान की प्रतीक्षा करती रह जाएँगी।

आवश्यकता इस बात की है कि सरकार, विपक्ष, आंदोलनकारी संगठन, मीडिया और नागरिक, सभी अपनी-अपनी जिम्मेदारियों का ईमानदारी से निर्वहन करें। जब जनहित सर्वोपरि होगा और समाधान राजनीति पर भारी पड़ेगा, तभी लोकतंत्र की वास्तविक शक्ति सामने आएगी। आंदोलनों की दिशा भी तभी सार्थक होगी, जब उनका लक्ष्य केवल विरोध नहीं, बल्कि व्यवस्था में सकारात्मक परिवर्तन लाना होगा।

(यह लेखक के व्यक्तिगत विचार हैं इससे संपादक का सहमत होना अनिवार्य नहीं है)

स्वस्थ युवा, सशक्त भारत: नशा मुक्त अभियान



सुनील कुमार महला

नशा नाश का प्रमुख कारण है और यह बहुत ही दुखद है कि विशेषकर आज युवा इसके शिकार बन रहे हैं। कहना गलत नहीं होगा कि नशा केवल व्यक्ति के स्वास्थ्य को ही नहीं, बल्कि उसके परिवार, शिक्षा, करियर और पूरे समाज को भी प्रभावित करता है। सच तो यह है कि नशे की लत युवाओं की सोच, आत्मविश्वास और निर्णय लेने की क्षमता को कमजोर कर देती है, जिससे अपराध (क्राइम), हिंसा, सड़क दुर्घटनाएँ और मानसिक समस्याएँ बढ़ती हैं। इसी क्रम में हमारे देश के प्रधानमंत्री द्वारा शुरू किया गया विकसित भारत के लिए नशा मुक्त युवा संकल्प अभियान समय की आवश्यकता है। इसका उद्देश्य युवाओं को नशे से दूर रखकर उन्हें



स्वस्थ, जागरूक और जिम्मेदार नागरिक बनाना है, ताकि वे विकसित भारत के निर्माण में अपना योगदान दे सकें। वास्तव में, स्वस्थ और नशामुक्त युवा ही देश की सबसे बड़ी ताकत होते हैं।

हालाँकि, इस अभियान की सफलता केवल सरकारी प्रयासों से ही संभव नहीं है। इस अभियान को जन-आंदोलन बनाना होगा, जिसमें सभी राजनीतिक दल, सामाजिक संगठन, स्कूल-कॉलेज, परिवार और आम नागरिक सक्रिय रूप से भाग लें। युवाओं को नशे के दुष्प्रभावों के बारे में लगातार जागरूक करना भी आवश्यक है। आज नशे की समस्या पूरे देश में फैल रही है। पंजाब और पूर्वोत्तर के कुछ राज्यों में यह समस्या अधिक गंभीर है, क्योंकि वहाँ सीमा पार से मादक पदार्थों की तस्करी होती है। इसके अलावा, देश के भीतर भी

अवैध रूप से नशीले पदार्थों का निर्माण और कारोबार बढ़ रहा है, जिससे युवाओं का भविष्य खतरे में पड़ रहा है इसलिए यह बहुत ही आवश्यक व जरूरी है कि परिवार, विद्यालय, समाज और सरकार मिलकर युवाओं को जागरूक करें, उन्हें सकारात्मक गतिविधियों से जोड़ें और ऐसा वातावरण तैयार करें जहाँ वे नशे से दूर रहकर अपने सपनों और देश के उज्ज्वल भविष्य के निर्माण में योगदान दे सकें। इस चुनौती से निपटने के लिए सरकार को तत्करी और अवैध कारोबार पर कड़ी कार्रवाई करनी होगी। साथ ही, माता-पिता, शिक्षक और समाज को युवाओं का सही मार्गदर्शन करना होगा। जब सरकार, समाज, परिवार और युवामिलकर संकल्प लेंगे, तभी नशा मुक्त भारत और विकसित भारत का सपना साकार हो सकेगा।

एलआईसी का शेयर करीब 8 प्रतिशत फिसला सरकार ओएफएस के जरिए 6.5 प्रतिशत हिस्सेदारी की कर रही बिक्री

» नई दिल्ली, यूटर्न/ 04 अगस्त ।

लाइफ इंश्योरेंस कॉरपोरेशन ऑफ इंडिया (एलआईसी) के शेयर मंगलवार को करीब 8 प्रतिशत फिसल गए। इसकी वजह सरकार की ओर से ऑफर फॉर सेल (ओएफएस) के जरिए हिस्सेदारी की बिक्री करना है। नेशनल स्टॉक एक्सचेंज (एनएसई) पर एलआईसी का शेयर दोपहर 12 बजे 7.54 प्रतिशत की कमजोरी के साथ 396 रुपए पर कारोबार कर रहा था। इसका इंड्रैडे हाई 402.40 रुपए और लो 390.50 रुपए था। यह गिरावट सरकार की उस घोषणा के बाद आई है, जिसमें एलआईसी की पेड-अप इक्विटी शेयर कैपिटल का 2.5 प्रतिशत बेस ऑफर और अतिरिक्त 4 प्रतिशत हिस्सेदारी बेचने के लिए ग्रीनशू ऑप्शन वाला ओएफएस लाने का ऐलान किया गया था।

अगर ग्रीनशू ऑप्शन का पूरा इस्तेमाल किया जाता है, तो सरकार एलआईसी की 6.5 प्रतिशत तक



इक्विटी बेचकर 31,000 करोड़ रुपए तक जुटा सकती है।

निवेशकों के सेंटीमेंट पर ओएफएस में निर्धारित 382 रुपए प्रति शेयर वाले फ्लोर प्राइस का भी असर पड़ा, जो सोमवार को एलआईसी के क्लोजिंग प्राइस से लगभग 11 प्रतिशत कम है।

मंगलवार को ट्रेडिंग के दौरान डिस्काउंटेड फ्लोर

प्राइस और मार्केट में शेयरों की बड़ी सप्लाई आने की चिंताओं की वजह से स्टॉक पर दबाव बना रहा।

ओएफएस मंगलवार को नॉन-रिटेल निवेशकों के लिए खुला और बुधवार को रिटेल निवेशकों के लिए खुलेगा। हालांकि, यह हिस्सेदारी बेचना एलआईसी की पब्लिक शेयरहोल्डिंग बढ़ाने और सिक्योरिटीज एंड एक्सचेंज बोर्ड ऑफ इंडिया (सेबी) के मिनिमम पब्लिक शेयरहोल्डिंग नियमों का पालन करने की दिशा में भी एक अहम कदम है। अभी सरकार के पास एलआईसी की 96.5 प्रतिशत हिस्सेदारी है, जबकि पब्लिक शेयरहोल्डर्स के पास सिर्फ 3.5 प्रतिशत हिस्सेदारी है। अगर बेस इश्यू और ग्रीनशू ऑप्शन के तहत ऑफर किए गए सभी 6.5 प्रतिशत शेयर बिक जाते हैं, तो सरकार की हिस्सेदारी घटकर 90 प्रतिशत रह जाएगी। मिनिमम पब्लिक शेयरहोल्डिंग की शर्तों के तहत, सेबी ने एलआईसी को सरकार की हिस्सेदारी घटाकर 90 प्रतिशत करने के लिए मई 2027 तक का समय दिया है।

मोटोरोला का नया एआई टैबलेट मोटो पैड 70 गूव लॉन्च

नई दिल्ली, यूटर्न/ 04 अगस्त । भारतीय बाजार में मोटोरोला ने अपना नया एआई टैबलेट मोटो पैड 70 गूव लॉन्च कर दिया है। इसमें 12.1 इंच की 2.5के एलसीडी डिस्प्ले दी गई है, जो 120 हर्ट्ज रिफ्रेश रेट, डॉल्बी विजन, एचडीआर10 सपोर्ट और 800 निट्स तक की ब्राइटनेस के साथ बेहतर व्यूइंग अनुभव प्रदान करती है। यह टैबलेट पढ़ाई, ऑफिस के काम और मनोरंजन को ध्यान में रखकर तैयार किया गया है। टैबलेट में मीडियाटेक डाइमेंसिटी 7400 प्रोसेसर, 8 जीबी रैम और 256 जीबी इंटरनल स्टोरेज दी गई है। यह एंड्रॉयड 16 आधारित हेलो यूआई पर चलता है। कंपनी ने इसमें एंड्रॉयड 18 तक ऑपरेटिंग सिस्टम अपडेट और चार साल तक सुरक्षा अपडेट देने का वादा किया है।

इसके अलावा गूगल जेमिनी, सर्कल टू सर्च, एआई राइटिंग टूल्स, एआई नोट्स और स्मार्ट कनेक्ट जैसे एआई फीचर भी शामिल किए गए हैं। मोटो पैड 70 गूव की सबसे बड़ी खासियत इसका 9 यूनिट वाला जेबीएल प्रो स्पीकर सिस्टम है। इसमें चार ट्वीटर, तीन वूफर और दो पैसिव रेडिएटर दिए गए हैं, जो डॉल्बी एटमॉस सपोर्ट के साथ शानदार ऑडियो अनुभव प्रदान करते हैं।

फोटोग्राफी के लिए इसमें 13 मेगापिक्सल का रियर कैमरा और 8 मेगापिक्सल का फ्रंट कैमरा दिया गया है। टैबलेट में 10,200 एमएएच की बैटरी है, जो 45 वॉट टबोर्पावर फास्ट चार्जिंग को सपोर्ट करती है। कंपनी का दावा है कि एक बार चार्ज करने पर यह 15 घंटे तक वीडियो देखने की सुविधा देता है।

संक्षिप्त खबरें

तमिलनाडु में 13 साल बाद ऑटो-रिक्शा के किराए में होगा संशोधन, यूनियनों ने सौंपे ज्ञापन

चेन्नई, यूटर्न/ 04 अगस्त । तमिलनाडु में 13 साल के अंतराल के बाद ऑटो-रिक्शा के किराए में संशोधन होने जा रहा है। राज्य परिवहन प्राधिकरण ने ट्रेड यूनियनों और यात्री प्रतिनिधियों से परामर्श के बाद सरकार को एक विस्तृत प्रस्ताव प्रस्तुत किया है। परिवहन प्राधिकरण के अधिकारियों ने कहा कि किराए में संशोधन की सिफारिश करने वाली रिपोर्ट तमिलनाडु गृह विभाग को भेज दी गई है और नए शुल्क पर जल्द ही निर्णय आने की उम्मीद है।

सोने और चांदी में तेजी के साथ कारोबार, कीमतें एक प्रतिशत तक बढ़ीं

मुंबई, यूटर्न/ 04 अगस्त । सोने और चांदी की शुरुआत मंगलवार को तेजी के साथ हुई और दोनों की कीमती धातुओं में करीब एक प्रतिशत की बढ़त देखी गई। मल्टी कमोडिटी एक्सचेंज (एमसीएक्स) पर सोने का 5 अक्टूबर, 2026 का कॉन्ट्रैक्ट पिछली क्लोजिंग 1,42,915 रुपए प्रति 10 ग्राम के मुकाबले 1,43,559 रुपए प्रति 10 ग्राम पर खुला। सुबह 9:50 पर यह 555 रुपए या 0.39 प्रतिशत की तेजी के साथ 1,43,470 रुपए प्रति 10 ग्राम पर खुला। अब तक के कारोबार में सोने ने 1,43,365 रुपए प्रति 10 ग्राम का न्यूनतम स्तर और 1,43,915 रुपए प्रति 10 ग्राम का उच्चतम स्तर छुआ।

पीएम सूर्य घर योजना से 50 लाख से अधिक परिवारों को मिला फायदा, लाखों घरों का बिजली बिल हुआ शून्य: केंद्र



» नई दिल्ली, यूटर्न/ 04 अगस्त ।

केंद्र सरकार की महत्वाकांक्षी पीएम सूर्य घर: मुफ्त बिजली योजना ने एक बड़ी उपलब्धि हासिल की है। सरकार ने मंगलवार को बताया कि दुनिया के सबसे बड़े घरेलू रूफटॉप सोलर कार्यक्रम के तहत अब तक 50.06 लाख से अधिक परिवारों को लाभ मिल चुका है। योजना शुरू होने के महज 2 वर्षों के भीतर इस उपलब्धि को हासिल करना सरकार के स्वच्छ ऊर्जा मिशन के लिए एक महत्वपूर्ण मील का पत्थर माना जा रहा है।

नवीन और नवीकरणीय ऊर्जा मंत्रालय ने बताया कि यह प्रगति पिछले दशक की तुलना में कहीं अधिक तेज रही है। योजना शुरू होने से पहले पूरे दस वर्षों में जहां केवल 7.94 लाख रूफटॉप सोलर इंस्टॉलेशन हुए थे, वहीं पीएम सूर्य घर योजना ने बेहद कम समय में

इससे कई गुना अधिक परिवारों तक पहुंच बनाई है। सरकार ने बताया कि 75,021 करोड़ रुपए के बजट वाली यह योजना दुनिया की सबसे तेजी से बढ़ने वाली स्वच्छ ऊर्जा पहलों में शामिल होती जा रही है।

सरकार ने कहा कि योजना की लोकप्रियता का अंदाजा इसी बात से लगाया जा सकता है कि वर्तमान में लगभग हर 6 दिन में एक लाख परिवार इस योजना से जुड़ रहे हैं। पिछले 9 महीनों में रूफटॉप सोलर इंस्टॉलेशन की रफ्तार भी तीन गुना से अधिक बढ़ी है। अक्टूबर 2025 में जहां प्रतिदिन औसतन 5,038 इंस्टॉलेशन हो रहे थे, वहीं जुलाई 2026 में यह आंकड़ा बढ़कर लगभग 16,328 इंस्टॉलेशन प्रतिदिन तक पहुंच गया।

जुलाई 2026 इस योजना के लिए अब तक का सबसे सफल महीना साबित हुआ। केवल इसी महीने में 5.06 लाख परिवारों को

योजना का लाभ मिला, जो योजना शुरू होने के बाद किसी भी एक महीने का सबसे बड़ा आंकड़ा है।

योजना के विस्तार को गति देने के लिए सरकार ने प्रत्यक्ष लाभ अंतरण (डीबीटी) के माध्यम से लाभार्थियों के खातों में अब तक 28,024 करोड़ रुपए की सब्सिडी जारी की है, जिसका सीधा फायदा उपभोक्ताओं को मिला है और सोलर सिस्टम लगाने की लागत काफी कम हुई है। सरकार के अनुसार, योजना के चलते अब लगभग 19 लाख परिवारों का बिजली बिल शून्य हो चुका है। वहीं, 12 लाख से अधिक परिवारों ने अतिरिक्त बिजली को ग्रिड में बेचकर वित्त वर्ष 2024-25 के दौरान कुल 421 करोड़ रुपए की आय अर्जित की, जिससे प्रति परिवार औसतन करीब 3,500 रुपये सालाना अतिरिक्त कमाई भी हुई है।

योजना का लाभ आर्थिक रूप से कमजोर वर्गों तक पहुंचाने पर भी विशेष जोर दिया जा रहा है। सरकार के मुताबिक, प्रधानमंत्री आवास योजना (पीएमएवाई), गरीबी रेखा से नीचे (बीपीएल) और अनुसूचित जाति/जनजाति (एससी/एसटी) परिवारों के लिए चार राज्यों में लगभग 1.6 लाख इंस्टॉलेशन पूरे किए जा चुके हैं। इस मॉडल को अब 12 राज्यों में लागू करने की मंजूरी भी मिल चुकी है। पीएम सूर्य घर योजना केवल स्वच्छ ऊर्जा को बढ़ावा नहीं दे रही, बल्कि रोजगार और कारोबार के नए अवसर भी पैदा कर रही है। सोलर उद्योग से जुड़े विभिन्न क्षेत्रों में मांग बढ़ने से बड़ी संख्या में लोगों को रोजगार मिल रहा है।



सोने का भाव आज करीब 1.43 लाख रुपए: क्यों बढ़ रहा है छोटे-छोटे पेटीएम गोल्ड निवेशों का चलन

नई दिल्ली, यूटर्न/ 04 अगस्त । सोने की कीमतें अपने रिकॉर्ड उच्च स्तर से काफी नीचे हैं, लेकिन इनमें हर सप्ताह तेज उतार-चढ़ाव बना हुआ है। ऐसे में अब अधिक रिटेल निवेशक एकमुश्त बड़ी खरीदारी करने के बजाय पेटीएम गोल्ड जैसे डिजिटल प्लेटफॉर्म के जरिए छोटी-छोटी और नियमित खरीदारी को प्राथमिकता दे रहे हैं। घरेलू बाजार में आज 24 कैरेट सोने की कीमत लगभग 1.43 लाख रुपए प्रति 10 ग्राम के आसपास बनी हुई है। यह ऐसे समय में है जब पिछले कुछ समय से सोने की कीमतें सीमित दायरे में उतार-चढ़ाव के साथ कारोबार कर रही हैं। यह कीमत 29 जनवरी 2026 को बने करीब 1.78 लाख रुपए प्रति 10 ग्राम के सर्वकालिक उच्च स्तर से लगभग 20 प्रतिशत कम है। उस समय सुरक्षित निवेश की मांग अपने चरम पर थी। सोने की कीमतों में यह उतार-चढ़ाव अमेरिकी ब्याज दरों को लेकर बदलती उम्मीदों, डॉलर की मजबूती और पश्चिम एशिया में तनाव की स्थिति पर निर्भर रहा है। पिछले सप्ताह अमेरिकी फेडरल रिजर्व ने ब्याज दरों में कोई बदलाव नहीं किया था और अब बाजार की नजर उसके अगले फैसले पर टिकी है।

एथर एनर्जी का पहला मास-मार्केट इलेक्ट्रिक स्कूटर होगा लॉन्च

नई दिल्ली, यूटर्न/ 04 अगस्त । दो पहिया वाहन निमाता कंपनी एथर एनर्जी जल्द ही अपना पहला मास-मार्केट इलेक्ट्रिक स्कूटर लॉन्च करने जा रही है। स्कूटर की लॉन्च प्रक्रिया भी तेज हो गई है। कंपनी के मुख्य कार्यकारी अधिकारी तरुण मेहता ने सोशल मीडिया पर प्रोडक्शन लाइन की तस्वीर साझा कर नए मॉडल की झलक दिखाई है। माना जा रहा है कि यह नया मॉडल कंपनी के नए ईएल प्लेटफॉर्म पर आधारित होगा और इसे किराये की कीमत वाले कम्प्यूटर ग्राहकों को ध्यान में रखकर तैयार किया गया है। रिपोर्टों के अनुसार, नए स्कूटर का अनावरण 29 अगस्त 2026 को आयोजित होने वाले एथर कम्प्युनिटी डे में किया जा सकता है। यह ईएल प्लेटफॉर्म पर आधारित पहला प्रोडक्शन मॉडल होगा, जिसका उपयोग भविष्य में अन्य इलेक्ट्रिक स्कूटर विकसित करने के लिए भी किया जाएगा। इसकी संभावित एक्स-शोरूम कीमत एक लाख से 1.25 लाख रुपये के बीच रहने का अनुमान है। इस मॉडल के जरिए कंपनी ओला, टीवीएस और बजाज जैसे स्थापित ब्रांडों को चुनौती देने की तैयारी में है। डिजाइन की बात करें तो नया स्कूटर ईएल-01 कॉन्सेप्ट और पहले सामने आए पेटेंट डिजाइनों से काफी मिलता-जुलता दिखाई देता है। इसमें मेटल बॉडी, चौड़ी सीट, प्लैट फ्लोरबोर्ड और परिवार के उपयोग के अनुरूप व्यावहारिक डिजाइन मिलने की उम्मीद है।

कंपनी ने इसमें आकर्षक स्टाइल और उपयोगिता के बीच संतुलन बनाने का प्रयास किया है। संभावित फीचर्स में बड़ा डिजिटल इंस्ट्रूमेंट क्लस्टर, ब्ल्यूटूथ कनेक्टिविटी, टर्न-बाय-टर्न नेविगेशन, स्मार्टफोन इंटीग्रेशन, यूएसबी चार्जिंग पोर्ट, ओटीए अपडेट, रिवर्स मोड और एथरस्टैक सॉफ्टवेयर शामिल हो सकते हैं।

एसयूवी स्कॉर्पियो एन के नए मॉडल का बेसब्री से इंतजार

» नई दिल्ली, यूटर्न/ 04 अगस्त ।

वाहन निमाता स्वदेशी कंपनी महिंद्रा की लोकप्रिय एसयूवी स्कॉर्पियो एन के नए मॉडल का ग्राहकों को बेसब्री से इंतजार है। इस लोकप्रिय एसयूवी को कंपनी स्वतंत्रता दिवस के मौके पर लॉन्च करने वाली है। इस अपडेटेड मॉडल में कई नए फीचर्स देखने को मिलेंगे, जिनकी तस्वीरें और लीक हुए वीडियो पहले ही सामने आ चुके हैं। स्थानीय डीलरशिप पर पहुंचने लगी इस एसयूवी में सबसे बड़े बदलावों में से एक पैनोरमिक सनरूफ होगा, जिसकी पुष्टि हो चुकी है। इसके अलावा, नई महिंद्रा स्कॉर्पियो एन में एक बड़ी टचस्क्रीन यूनिट और पूरी तरह से डिजिटल इंस्ट्रूमेंट क्लस्टर दिया जाएगा, जिन्हें थार और एक्सयूवी700 से लिया गया है। इस मॉडल में 360-डिग्री कैमरा, पहली और दूसरी रो के लिए 65 वॉट टाइप-सी चार्जिंग पोर्ट और अलॉय व्हील्स के लिए एक नया डिजाइन भी मिलेगा। नए टचस्क्रीन सिस्टम के लगने की वजह से सेंटर



कंसोल में एसी वेंट्स को भी बदला गया है।

मौजूदा महिंद्रा स्कॉर्पियो एन में 2.0-लीटर चार-सिलेंडर एम-स्टैलियन पेट्रोल और 2.2-लीटर चार-पोट एम-हॉक डीजल इंजन मिलता है, जो 6-स्पीड मैनुअल और 6-स्पीड ऑटोमैटिक ट्रांसमिशन से जुड़ा है। स्कॉर्पियो एन के टॉप-एंड वैरिएंट को फोर-व्हील ड्राइव

(4डब्ल्यूडी) सिस्टम से जोड़ा जा सकता है। इसे ग्लोबल एनसीएपी के क्रेश टेस्ट में 5-स्टार सेफ्टी रेटिंग भी मिली है, जो इसकी मजबूती और सुरक्षा को दर्शाती है।

इंटीरियर में भी अपडेटेड सेमी-डिजिटल इंस्ट्रूमेंटेशन, लेडर सीट और वायरलेस चार्जिंग पैड जैसे कई प्रीमियम फीचर्स दिए गए हैं।

संक्षिप्त खबरें

स्कूल परिसर में चाकू से 20 से ज्यादा वार कर शिक्षिका की हत्या

फरीदाबाद, यूटर्न/ 04 अगस्त। सिकरौना स्थित सरस्वती सीनियर सेकेंडरी स्कूल में सोमवार सुबह अमित (21 वर्ष) ने 20 से अधिक बार चाकू से वारकर तीस साल की शिक्षिका संध्या की निर्मम हत्या कर दी। वारदात उस समय हुई, जब कक्षाएं शुरू होने वाली थीं। पूरी वारदात सीसीटीवी में कैद हो गई है। पुलिस ने संध्या के पति की शिकायत पर हत्या की प्राथमिकी दर्ज कर आरोपी अमित को गिरफ्तार कर लिया। पुलिस के मुताबिक, हमलावर अमित सुबह 9:30 बजे स्कूल परिसर में पहुंचा। उसने शिक्षिका पर अचानक चाकू से 20 से अधिक वार कर दिए। गंभीर हालत में संध्या को अलफलाह अस्पताल ले जाया गया, जहां डॉक्टर ने उन्हें मृत घोषित कर दिया। पुलिस ने घटनास्थल का निरीक्षण कर साक्ष्य जुटाए और शव को पोस्टमार्टम के लिए भेज दिया। प्रारंभिक जांच में सामने आया है कि करीब डेढ़ साल पहले संध्या आरोपी के गांव स्थित एक निजी स्कूल में पढ़ाती थीं। उसी दौरान दोनों की पहचान हुई थी। बाद में संध्या ने उससे बातचीत बंद कर दी थी। आरोपी लगातार पीछा करता था। परेशान होकर संध्या ने उसके खिलाफ छेड़छाड़ की प्राथमिकी भी दर्ज कराई थी। इसी रंजिश में उसने हत्या की साजिश रची।

शिविर में सो रहे दो कांवड़ियों को सांप ने काटा, एक की मौत

गाजियाबाद, यूटर्न/ 04 अगस्त। मुरादनगर के डिडौली स्थित कांवड़ शिविर में रात में सोते समय दो कांवड़ियों को सांप ने काट लिया। हादसे के बाद शिविर में अफरा-तफरी मच गई। दोनों को गंभीर हालत में जिला एमएमजी अस्पताल लाया गया। यहां प्राथमिक उपचार के बाद दोनों को हायर सेंटर रेफर कर दिया गया। हायर सेंटर पहुंचने से पहले ही एक कांवड़िये की मौत हो गई, जबकि दूसरे की हालत गंभीर बनी हुई है। साथी जय सिंह ने बताया कि राजस्थान के अलवर निवासी 45 वर्षीय संदीप और 65 वर्षीय लाल चंद कांवड़ लेने गए थे। वापसी के दौरान दोनों अन्य साथियों के साथ मुरादनगर के डिडौली स्थित कांवड़ शिविर में रुके थे। रात करीब 1:30 बजे दोनों सो रहे थे। इसी दौरान सांप ने दोनों को काट लिया। सांप के काटने की जानकारी मिलते ही शिविर में मौजूद कांवड़ियों में अफरा-तफरी मच गई। साथी तत्काल दोनों को लेकर जिला एमएमजी अस्पताल पहुंचे। डॉक्टर मुकेश कुमार ने बताया कि दोनों की हालत गंभीर थी। प्राथमिक उपचार के बाद उन्हें हायर सेंटर के लिए रेफर किया गया। बताया गया कि हायर सेंटर पहुंचने से पहले ही संदीप की मौत हो गई।

साइकिल से स्कूल जा रहे 5वीं के छात्र को ट्रैक्टर ने कुचला, मौत

» **साहिबाबाद, यूटर्न/ 04 अगस्त**।

थानाक्षेत्र के न्यू करहेड़ा कॉलोनी निवासी पांचवीं के छात्र सलमान (11) को सोमवार सुबह रेत से भरी ट्रैक्टर-ट्रॉली ने कुचल दिया। हादसा उस समय हुआ जब सलमान स्कूल जा रहा था। स्थानीय लोगों ने मासूम छात्र को अस्पताल पहुंचाया, लेकिन डॉक्टरों ने उसे मृत घोषित कर दिया।

वहीं, ग्रामीणों ने ट्रैक्टर चालक को पकड़कर धुनाई की और पुलिस को सौंप दिया। इसके बाद ग्रामीणों ने हाइवे पर ही जमकर हंगामा किया तो पुलिस ने किसी तरह शांत कराया। पुलिस ने शव का पोस्टमार्टम कराया और शव परिजन को सौंप दिया। पुलिस ने सलमान के पिता खुशींद की तहरीर पर प्राथमिकी दर्ज कर कर आरोपी ट्रैक्टर चालक पसौंदा निवासी मुसलीन को गिरफ्तार कर लिया है।

न्यू करहेड़ा कॉलोनी निवासी खुशींद ने पुलिस को दी शिकायत में बताया कि वह मूलरूप से बिहार स्थित बेगूसराय के रहने वाले हैं। वह हिंडन एयरबेस में टेकेदार की एजेंसी में इलेक्ट्रीशियन की नौकरी करते हैं। उनका बेटा सलमान क्षेत्र के ही एक निजी स्कूल में

ग्रेटर नोएडा अग्निकांड: घायलों से मिलने अस्पताल

पहुंची पुलिस कमिश्नर लक्ष्मी सिंह

» **ग्रेटर नोएडा, यूटर्न/ 04 अगस्त**।

ग्रेटर नोएडा के ईकोटेक-3 थाना क्षेत्र स्थित आई एलजीआईएम कंपनी में हुए भीषण अग्निकांड के बाद गौतमबुद्ध नगर की पुलिस कमिश्नर लक्ष्मी सिंह मंगलवार को निजी अस्पताल पहुंचीं, जहां उन्होंने हादसे में घायल हुए फायर कर्मियों का हालचाल जाना। इस दौरान उन्होंने घायलों के परिजनों से भी मुलाकात कर उन्हें हरसंभव सहायता और निष्पक्ष जांच का भरोसा दिलाया।

पुलिस कमिश्नर लक्ष्मी सिंह ने अस्पताल में कहा कि पूरे मामले की विस्तृत जांच के लिए इन्क्वायरी बैठा दी गई है। यदि जांच में यह सामने आता है कि कंपनी प्रबंधन या किसी अन्य स्तर पर सुरक्षा नियमों की अनदेखी की गई है, तो संबंधित लोगों के खिलाफ एफआईआर दर्ज कर कड़ी कानूनी कार्रवाई की जाएगी। उन्होंने



यह भी बताया कि घटना में भवन की संरचनात्मक स्थिति की जांच के लिए गौतमबुद्ध नगर पुलिस कमिश्नर लोक निर्माण विभाग (पीडब्ल्यूडी) को पत्र भेजेगा, ताकि यह स्पष्ट हो सके कि इमारत सुरक्षा मानकों के अनुरूप थी या नहीं। गौरतलब है कि सोमवार देर रात करीब तीन बजे ईकोटेक-3 औद्योगिक क्षेत्र स्थित एलजीआईएम कंपनी में अचानक भीषण आग लग गई थी। कंपनी में इलेक्ट्रॉनिक पीसीबी चिप के निर्माण का कार्य किया जाता है।

दिल्ली पुलिस ने मुठभेड़ में नीरज बवाना गिरोह के बदमाश को दबोचा



» **नई दिल्ली, यूटर्न/ 04 अगस्त**।

दिल्ली पुलिस की आउटर नॉर्थ डिस्ट्रिक्ट पुलिस ने मंगलवार को बताया कि जीटीके रोड से हिरनकी पुश्ता रोड के बीच हुई एक मुठभेड़ के बाद नीरज बवाना/नवीन बाली गैंग के एक कथित सक्रिय सदस्य को गिरफ्तार किया गया है। आरोपी की पहचान सविंदर उर्फ बाबा उर्फ पागल के रूप में हुई है। गोलीबारी के दौरान वह घायल हो गया और उसे गिरफ्तार कर लिया गया।

दिल्ली पुलिस के अनुसार, यह कार्रवाई सोमवार की रात करीब 10 बजे स्पेशल स्टाफ और अलीपुर थाना पुलिस की टीमों ने आरोपी की गतिविधियों संबंधी विशेष खुफिया सूचना के आधार पर की।

पुलिस के अनुसार, 36 वर्षीय सविंदर गैंग का एक प्रमुख सहयोगी था और उस पर अलीपुर तथा नरेला क्षेत्र के कारोबारियों और प्रॉपर्टी डीलरों से कथित रूप से रंगदारी वसूलने का आरोप है। अधिकारियों ने बताया कि प्रतिशोध के डर से कई पीड़ित पुलिस के पास आने से हिचकिचा रहे थे।

पुलिस टीम ने आरोपी को पकड़ने के लिए जीटीके रोड से हिरनकी पुश्ता रोड जाने वाले मार्ग पर जाल बिछाया। पुलिस के बयान के अनुसार, जब सविंदर को रोका गया और आत्मसमर्पण करने के लिए कहा गया, तो उसने कथित रूप से पुलिसकर्मियों पर गोली चला दी। दिल्ली पुलिस ने अपने बयान में कहा, 'जैसे ही आरोपी को रोका गया और उसे आत्मसमर्पण करने के लिए कहा गया, उसने

हिंसक रुख अपनाते हुए पुलिस टीम पर अंधाधुंध फायरिंग शुरू कर दी।

गोलीबारी के दौरान सब इंस्पेक्टर विशाल बाल-बाल बच गए, क्योंकि एक गोली उनकी बुलेटप्रूफ जैकेट से टकराई। पुलिस के अनुसार, टीम ने आत्मरक्षा में जवाबी कार्रवाई की, जिसमें आरोपी के बाएं पैर में गोली लगी और उसे काबू कर लिया गया। इस घटना में कोई भी पुलिसकर्मी घायल नहीं हुआ।

आरोपी को तुरंत चिकित्सकीय सहायता उपलब्ध कराई गई। पहले उसे राजा हरिश्चंद्र अस्पताल ले जाया गया और बाद में एलएनजेपी अस्पताल रेफर किया गया। पुलिस ने बताया कि फिलहाल उसकी हालत स्थिर है और वह होश में है।

पुलिस ने आरोपी के कब्जे से एक पिस्तौल, 7.65 मिमी के तीन कारतूस, 7.65 मिमी के तीन खाली खोखे और 9 मिमी के दो खाली खोखे बरामद किए हैं।

पुलिस के अनुसार, सविंदर के खिलाफ छह एफआईआर दर्ज हैं, जिनमें हत्या, हत्या के प्रयास, हमला और आर्म्स एक्ट के तहत दर्ज मामले शामिल हैं। उस पर इलाके के कारोबारियों को धमकाने का भी आरोप है।

दिल्ली पुलिस का कहना है कि इस गिरफ्तारी से आउटर नॉर्थ दिल्ली में नीरज बवाना/नवीन बाली गैंग की गतिविधियों को बड़ा झटका लगा है और इससे स्थानीय कारोबारी समुदाय को राहत मिलने की उम्मीद है।

इलेक्ट्रॉनिक चिप बनाने वाली कंपनी में भीषण आग, दीवार गिरने से दो फायर कर्मियों की दर्दनाक मौत

ग्रेटर नोएडा, यूटर्न/ 04 अगस्त। गौतमबुद्ध नगर के थाना ईकोटेक-3 क्षेत्र स्थित इलेक्ट्रॉनिक चिप निर्माण करने वाली आईएलजीआईएम कंपनी में मंगलवार तड़के भीषण आग लगने से बड़ा हादसा हो गया। आग बुझाने के दौरान कंपनी की एक साइड की दीवार और लोहे का भारी बीम अचानक भरभराकर गिर गया, जिसकी चपेट में आए फायर विभाग के पांच जवान गंभीर रूप से घायल हो गए। घायलों को तत्काल एंबुलेंस के माध्यम से अस्पताल पहुंचाया गया, जहां उपचार के दौरान फायरमैन रोहित यादव और मुख्य आरक्षी चालक तीरथपाल सिंह को चिकित्सकों ने मृत घोषित कर दिया। जानकारी के अनुसार, 3 और 4 अगस्त 2026 की मध्यरात्रि करीब तीन बजे थाना ईकोटेक-3 क्षेत्र में स्थित आईएलजीआईएम कंपनी में आग लगने की सूचना पुलिस और फायर विभाग को मिली। सूचना मिलते ही स्थानीय पुलिस, फायर ब्रिगेड की कई गाड़ियां और राहत-बचाव दल मौके पर पहुंच गया। काफी मशक्कत के बाद फायर कर्मियों ने आग पर काबू पा लिया, लेकिन इसी दौरान कंपनी की एक दीवार और लोहे का बीम अचानक गिर गया, जिससे राहत कार्य में जुटे पांच फायर कर्मी मलबे की चपेट में आ गए। घायलों में मुख्य आरक्षी चालक राजपाल सिंह, फायरमैन मनीष कुमार, मुख्य आरक्षी चालक तीरथपाल सिंह, फायरमैन अमित कुमार और फायरमैन रोहित यादव शामिल थे। सभी को तत्काल अस्पताल में भर्ती कराया गया, जहां रोहित यादव और तीरथपाल सिंह की मौत हो गई।



बाइक हटाने पर विवाद में मारपीट, युवक की नाक तोड़ी

साहिबाबाद, यूटर्न/ 04 अगस्त। शालीमार गार्डन निवासी इंद्रेश कुमार ने क्षेत्र निवासी मयंक शर्मा के खिलाफ प्राथमिकी दर्ज कराई है। दो अगस्त को दोनों के बीच विवाद बाइक हटाने को लेकर हुआ। दर्ज मामले में इंद्रेश कुमार ने बताया कि रविवार दोपहर करीब 1:30 बजे वह एक दुकान के पास सड़क पर खड़े होकर अपने दोस्त साहिल के बात कर रहे थे। उसी समय मयंक शर्मा बाइक लेकर वहां पहुंचे। उन्होंने जबरन बाइक हटाने की बात पर विवाद हो गया। आरोप है कि मयंक शर्मा ने हाथ में पहने लोहे के कड़े से उनके चेहरे पर हमला किया और नाक की हड्डी तोड़ दी। उनके दोस्त ने डायल-112 पर फोन कर पुलिस को बुलाया, लेकिन आरोपी मौके से भाग गया। एसीपी शालीमार गार्डन अतुल कुमार सिंह ने बताया कि आरोपी की तलाश की जा रही है। जल्द गिरफ्तार कर आगे की कार्रवाई की जाएगी।


फैक्टरी में काम कर रहे श्रमिक की करंट लगने से मौत

लोनी, यूटर्न/ 04 अगस्त। अंकुर विहार थानाक्षेत्र स्थित फैक्टरी में काम कर रहे अल्वी नगर निवासी फराद (25) की करंट लगने से मौत हो गई। हादसा तीन अगस्त को उस समय हुआ जब यामीन फैक्टरी में बाइक की टंकी पेंट करने कर रहे थे। साथी श्रमिक जब उन्हें अस्पताल लेकर पहुंचे तब डॉक्टरों ने मृत घोषित कर दिया। फिलहाल मामले में पुलिस से कोई शिकायत नहीं की गई है। अल्वी नगर निवासी बबलू ने बताया कि उनका चचेरा भाई फराद अपने साले अतीक के साथ डीएलएफ स्थित एक फैक्टरी में बाइक की टंकी पेंट करने का काम करता था। रविवार दोपहर करीब 4 बजे काम करते समय फराद टेबल फैन में उतरे करंट की चपेट में आ गया।

ट्रेड मार्क का इस्तेमाल करके नकली पार्ट बनाने वाली फैक्टरी पर छापा

साहिबाबाद, यूटर्न/ 04 अगस्त। थानाक्षेत्र के राजेंद्र नगर औद्योगिक क्षेत्र स्थित महावीर सेल्स कॉर्पोरेशन फैक्टरी में बनाए जा रहे इलेक्ट्रॉनिक उपकरणों पर अवैध रूप से नामी कंपनी के ट्रेड मार्क लगाने का मामला सामने आया है। ट्रेड मार्क कंपनी जेजे इंटरप्राइजेज के अधिकारी कोलकाता स्थित साल्ट लेक सिटी निवासी तुषार श्राफ के साथ पहुंची पुलिस टीम ने फैक्टरी पर छापा मारकर ट्रेड मार्क लगे उपकरण जब्त किए हैं। साथ ही फैक्टरी संचालक मनीष कुमार जैन के खिलाफ प्राथमिकी दर्ज कर जांच शुरू की गई है।

दर्ज मामले में तुषार श्राफ ने बताया कि उनकी जेजेआरएस इंटरप्राइजेज कंपनी इलेक्ट्रॉनिक उपकरण बनाती है। इसका ट्रेडमार्क जेजे डीलक्स के नाम से पंजीकृत है। एक अगस्त को उन्हें राजेंद्र नगर स्थित महावीर सेल्स कॉर्पोरेशन नामक फैक्टरी में ट्रेड मार्क का अवैध इस्तेमाल होने की जानकारी मिली। पुलिस साथ वह सोमवार को फैक्टरी पहुंचे। वहां उन्हें जेजे डीलक्स ट्रेडमार्क के 100 एंपियर चेंजओवर, 32 एंपियर के 225 मेन स्विच, बड़ी संख्या में पैकिंग बाक्स, स्टीकर और ब्रांड की प्रिंटिंग में इस्तेमाल होने वाली प्लेट बरामद हुईं। सभी सामान को पुलिस ने जब्त कर लिया। एसीपी साहिबाबाद अमित सक्सेना ने बताया कि फैक्टरी संचालक पर ट्रेडमार्क अधिनियम 1999 के तहत प्राथमिकी दर्ज की गई है। जांच व अन्य तथ्यों के आधार पर आगे की कार्रवाई की जाएगी।



मृणाल ठाकुर ने

डीपफेक बनाने वालों को दी चेतावनी, कहा- पहचान के गलत इस्तेमाल पर होगी कानूनी कार्रवाई

अभिनेत्री मृणाल ठाकुर ने सोशल मीडिया के जरिए डीपफेक बनाने वालों को चेतावनी दी। उन्होंने अपने पोस्ट के जरिए उनके वीडियो और तस्वीरों को हटाने की चेतावनी दी। अभिनेत्री ने इंस्टाग्राम स्टोरीज पर एक नोट शेयर किया, जिसमें उन्होंने डीपफेक बनाने वालों को चेतावनी देते हुए उनके खिलाफ कानूनी कार्रवाई की बात की। अभिनेत्री ने लिखा, 'मेरी तस्वीर या आवाज का इस्तेमाल करके डीपफेक वीडियो या फोटो बनाना और शेयर करना गैरकानूनी और गलत है। इस पोस्ट के जरिए मैं सभी को चेतावनी दे रही हूँ, इसे तुरंत बंद कर दें। अगर मेरी पहचान का आगे कोई गलत इस्तेमाल हुआ, तो मैं कानूनी कार्रवाई करूंगी।' अभिनेत्री मृणाल ठाकुर की बात करें, तो अब उनकी झोली में कई फिल्मों लगी हुई हैं। अभिनेत्री साल की शुरुआत में रोमांटिक-कॉमेडी फिल्म 'दो दीवाने सहर में' नजर आई थीं। इस फिल्म में उनके साथ अभिनेता सिद्धांत चतुर्वेदी मुख्य भूमिका में थे। यह फिल्म मुंबई शहर में रहने वाले दो ऐसे लोगों की है जो आत्म-सदेह, सामाजिक दबाव और असुरक्षा से जूझते हुए प्यार और अपनापन पाते हैं। फिल्म ने बॉक्सऑफिस पर अच्छी कमाई की थी। इसके बाद अभिनेत्री डेविड धवन की रोमांटिक कॉमेडी फिल्म 'हे जवानी तो इश्क होना है' में नजर आई थीं। इस फिल्म में उनके साथ वरुण धवन और पूजा हेगड़े भी मुख्य भूमिकाओं में थे। अभिनेत्री अदिवी शेष के साथ एक्शन-ड्रामा फिल्म 'डकैत- एक प्रेम कथा' में नजर आई थी। इस फिल्म का निर्देशन शनेल देव ने किया है। यह फिल्म प्यार, धोखे, और बदले की एक अनोखी कहानी है। इसमें हाई-स्टेक्स चोरी और जबरदस्त सस्पेंस देखने को मिलता है। फिल्म में मृणाल ठाकुर ने 'सरस्वती' नाम का किरदार निभाया है। उनका किरदार सिर्फ एक रोमांटिक लव-इंटरेस्ट तक सीमित नहीं है, बल्कि वह कहानी का मुख्य संघर्ष और ताकत का प्रतीक बनता है। आदिवी शेष मुख्य अभिनेता के रूप में नजर आए हैं, जबकि फिल्म में अनुराग कश्यप ने एक खतरनाक खलनायक/पुलिस अधिकारी की भूमिका निभाई है।

भूमि पेडनेकर ने जताई नाराजगी

बॉलीवुड अभिनेत्री भूमि पेडनेकर ने अपने सोशल मीडिया पर एक वीडियो साझा कर प्रधानमंत्री नरेंद्र मोदी के खिलाफ इस्तेमाल की जा रही आपत्तिजनक भाषा पर अपनी कड़ी प्रतिक्रिया दी है। भूमि ने साझा किए गए इस वीडियो में देश के युवाओं से मर्यादित भाषा और सभ्य संवाद बनाए रखने की अपील की है। उन्होंने लिखा कि दुनिया अभी मुश्किल दौर से गुजर रही है और हमें मिलकर बहुत कुछ करने की जरूरत है, जिसमें ग्रह को बचाने से लेकर जेंडर-बेस्ड हिंसा के खिलाफ कानून बनाना और हर बच्चे को सम्मान के साथ शिक्षा दिलाना शामिल है। वीडियो में भूमि ने चिंता व्यक्त की कि आजकल सामने आ रहे कुछ वीडियो में बेहद शर्मनाक भाषा का इस्तेमाल किया जा रहा है। उन्होंने जोर दिया कि यह हमारे समाज और युवाओं की पहचान नहीं है। भूमि के मुताबिक, जब देश के सर्वोच्च संवैधानिक पद पर बैठे व्यक्ति की बात हो, तो भाषा में मर्यादा और सम्मान होना चाहिए। उन्होंने सवाल उठाया कि जिस तरह हम अपने घर के बड़े-बुजुर्गों से अपमानजनक भाषा में बात नहीं करते, उसी तरह सार्वजनिक जीवन में भी इस तरह की भाषाओं का इस्तेमाल नहीं करना चाहिए। उन्होंने युवाओं से कहा कि हमें सबसे असरदार और फायदेमंद तरीके से आगे बढ़ते रहना होगा।



फिल्म इश्कनामा को लेकर चर्चा में शहनाज गिल

कभी अपनी चुलबुली अदाओं और बेफिक्र अंदाज से दर्शकों का दिल जीतने वाली बॉलीवुड अभिनेत्री शहनाज गिल इन दिनों अपनी हालिया रिलीज फिल्म इश्कनामा को लेकर चर्चा में हैं। शहनाज गिल ने अपने करियर में एक लंबा और विविध सफर तय किया है। खुद के द्वारा निभाए गए इन चुनौतीपूर्ण किरदारों को लेकर शहनाज का मानना है कि यह सब उनके सफर और किस्मत का हिस्सा है। उनका यह बयान उन अटकलों पर विराम लगाता है जिनमें कहा जा रहा था कि वह अपनी पुरानी छवि बदलने या दर्शकों को अपने व्यक्तित्व का दूसरा पहलू दिखाने के लिए इस तरह के किरदार चुन रही हैं। जब शहनाज गिल से इस बारे में पूछा गया तो उन्होंने साफ तौर पर कहा कि उनका ऐसा कोई मकसद नहीं है। उन्होंने दृढ़ता से कहा, मैं कुछ साबित करने की कोशिश नहीं कर रही हूँ। मेरी किस्मत इसे साबित कर रही है। भगवान मुझे ताकत दे रहे हैं। उनकी कृपा से मुझे अच्छी स्क्रिप्ट मिल रही हैं। शहनाज ने आगे कहा कि उन्हें जो भी मौके मिल रहे हैं, उन्हें वह पूरी ईमानदारी और मेहनत के साथ निभाने की कोशिश कर रही हैं। उनका मानना है कि एक कलाकार का सफर लगातार सीखने और खुद को बेहतर करने का होता है। वह किसी एक छवि में बंधकर काम नहीं करना चाहती, बल्कि अलग-अलग तरह की कहानियों का हिस्सा बनना चाहती हैं, जो उनकी बहुमुखी प्रतिभा को प्रदर्शित कर सकें।

बातचीत के दौरान शहनाज से यह भी पूछा गया कि अगर उनकी जिंदगी की अपनी कोई इश्कनामा यानी प्रेम कहानी हो, तो उसका टाइटल क्या होगा। इस सवाल पर अभिनेत्री ने मुस्कराते हुए कहा, जब मेरी जिंदगी पर फिल्म बनेगी तो मुझे लगता है कि वह बहुत दिलचस्प होगी, और जब ऐसा होगा, तब मैं उसका टाइटल भी बताऊंगी। फिल्म में अपने किरदार को लेकर शहनाज गिल ने गहरी समझ और जिम्मेदारी दिखाई। उन्होंने कहा, मुझे लगता है कि जब किसी सच्ची कहानी पर फिल्म बनाई जाती है तो जिम्मेदारी लेना बहुत जरूरी होता है। मैंने अपनी तरफ से इस जिम्मेदारी को पूरी क्षमता के साथ निभाने की कोशिश की है। मुझे विश्वास है कि मेरे किरदार को लोग जरूर पसंद करेंगे।

अकीब से पहले जम्मू-कश्मीर के रसूल और उमरान ने बनायी थी भारतीय टीम में जगह

» मुम्बई, यूटर्न/ 04 अगस्त ।

जसप्रीत बुमराह के बाहर होने से अब 15 अगस्त से श्रीलंका के खिलाफ शुरू हो रही टेस्ट सीरीज के लिए भारतीय टीम में शामिल युवा तेज गेंदबाज आकिब नबी जम्मू-कश्मीर के पहले क्रिकेटर नहीं हैं। अकीब राष्ट्रीय टीम में जगह बनाने वाले राज्य के तीसरे क्रिकेटर हैं। जम्मू-कश्मीर से अंतरराष्ट्रीय क्रिकेट खेलने वाले पहले खिलाड़ी परवेज रसूल थे, जिन्होंने 2014 में अंतरराष्ट्रीय डेब्यू किया था। रसूल मीरपुर में अपने पहले एकदिवसीय मैच में दो विकेट लेने में सफल रहे थे। हालांकि, उनका अंतरराष्ट्रीय करियर छोटा रह रहा और भारत के लिए उन्होंने केवल दो मैच एक एकदिवसीय और एक टी20 खेले। जनवरी 2017 में इंग्लैंड के खिलाफ कानपुर में उन्होंने अपना एकमात्र टी20 अंतरराष्ट्रीय मैच खेला, जिसमें एक विकेट हासिल किया। 37 वर्षीय परवेज अब संन्यास ले चुके हैं और वह आईपीएल में रॉयल चैलेंजर्स बेंगलुरु सहित तीन टीमों का प्रतिनिधित्व करने वाले जम्मू-कश्मीर के भी पहले खिलाड़ी थे, जहां उन्होंने कुल 11 मैच खेले। परवेज के बाद, उमरान मलिक जम्मू-कश्मीर से टीम इंडिया में जगह बनाने वाले दूसरे खिलाड़ी बने। उन्होंने जून 2022 में अपना अंतरराष्ट्रीय डेब्यू किया और कुल 18 अंतरराष्ट्रीय मैचों (10 वनडे, 8 टी20) में 24 विकेट लिए। उमरान ने आईपीएल



2022 में 157 किलोमीटर प्रति घंटे की रफ्तार से गेंद फेंककर भारतीय क्रिकेट में एक नया रिकॉर्ड स्थापित किया था, जो आईपीएल में किसी भारतीय द्वारा फेंकी गई सबसे तेज गेंद है। हालांकि, जुलाई 2023 के बाद से वह भारत के लिए कोई मैच नहीं खेल पाए हैं। कूलहे की चोट के कारण लगभग डेढ़ साल तक क्रिकेट से दूर रहने और अपनी रफ्तार में कुछ कमी आने के बावजूद, 26 वर्षीय उमरान अभी भी अंतरराष्ट्रीय स्तर पर वापसी की उम्मीद पाते हुए हैं।

कैनेडियन ओपन: गेल मॉनफिल्स ने कामिल माजचजाक को हराकर दूसरे दौर में जगह बनाई

» मॉन्ट्रियल, यूटर्न/ 04 अगस्त ।

गेल मोनफिल्स ने पोलैंड के कामिल माजचजाक को 6-4, 6-4 से हराकर कैनेडियन ओपन के दूसरे राउंड में जगह बनाई और एक टेनिस प्रो के तौर पर मॉन्ट्रियल में अपने आखिरी दौर को आगे बढ़ाया। यह अप्रैल में मोंटे-कालों के बाद उनकी पहली टूर-लेवल जीत थी।

कैनेडियन एटीपी मास्टर्स 1000 में अपना 15वां और आखिरी मैच खेलते हुए, मोनफिल्स इस इवेंट में मैच जीतने वाले दूसरे सबसे उम्रदराज खिलाड़ी बन गए। 1 सितंबर को वह 40 साल के हो जाएंगे। इस फ्रांसीसी खिलाड़ी से ज्यादा बार इस इवेंट में सिर्फ जॉन मैकनरो और मिखाइल यूजनी (दोनों 16 बार) ने हिस्सा लिया है। ओपन एरा में इस इवेंट में 25 जीत (25-13) दर्ज करने वाले सिर्फ नौवें खिलाड़ी बने मॉनफिल्स ने एटीपी मास्टर्स 1000 लेवल पर कुल 146 जीत दर्ज की हैं—जो बिना मास्टर्स 1000 टाइटल जीते किसी भी खिलाड़ी की सबसे ज्यादा जीत है। मॉन्ट्रियल में वाइल्ड कार्ड एंट्री पाने वाले इस खिलाड़ी ने पूरे मैच के दौरान दर्शकों का मनोरंजन किया। मोनफिल्स ने अपनी दूसरी कोशिश में मैच जीता और दोनों सेट में अपनी मजबूत सर्विस का फायदा उठाया। एटीपी आंकड़ों के मुताबिक, पहली सर्विस पर उनकी जीत का प्रतिशत 84 (26/31) रहा।

जीत के बाद मॉनफिल्स ने कहा, 'इस



माहौल के लिए शुक्रिया, यहां आने के लिए शुक्रिया, दिल से शुक्रिया, आप लोग कमाल के हैं।' दूसरे राउंड में उनका सामना टूनामेंट के नंबर 12 सीड, अमेरिकी लर्नर टिएन से होगा। वहीं, मारियानो नवोन ने माटेओ बेरेटिनी के खिलाफ 6-3, 6-7(5), 6-3 से जीत हासिल करके अपना पर्सनल रिकॉर्ड बनाया। 2026 में अपनी 19वीं जीत के साथ, नवोन ने एक सीजन में सबसे ज्यादा जीत का अपना पर्सनल-बेस्ट रिकॉर्ड बनाया। इससे पहले

पिछले दो सालों में उन्होंने हर साल 18 जीत हासिल की थीं। एटीपी के आंकड़ों के अनुसार, अर्जेंटीना के खिलाड़ी ने बेरेटिनी के खिलाफ 12 में से 11 ब्रेक पॉइंट बचाए और अब वे पिछले पांच एटीपी मास्टर्स 100 टूर्नामेंट में से चार में दूसरे दौर में पहुंच गए हैं। दुनिया के नंबर 41 खिलाड़ी के खिलाफ उनकी यह जीत, एटीपी रैंकिंग में टॉप 50 खिलाड़ियों में से किसी एक के खिलाफ हार्ड-कोर्ट पर उनकी दूसरी जीत है।

ब्राजील के राष्ट्रपति लूला ने भारतीय सर्जन से की मुलाकात, ब्रिक्स के स्वास्थ्य सुविधाओं में साझेदारी की घोषणा की

» ब्रासीलिया, यूटर्न/ 04 अगस्त ।

ब्राजील के राष्ट्रपति लुइज इनासियो लूला डा सिल्व्वा ने देश के सार्वजनिक स्वास्थ्य प्रणाली में हॉस्पिटल मैनेजमेंट और डिजिटलाइजेशन को बेहतर बनाने के लिए ब्रिक्स बैंक, ब्राजील सरकार और भारत के नारायण हेल्थ नेटवर्क को शामिल करते हुए एक नई स्वास्थ्य सुविधा सहयोग पहल की घोषणा की है। ब्राजील में भारतीय दूतावास द्वारा सोशल मीडिया प्लेटफॉर्म एक्स पर साझा की गई एक पोस्ट में, लूला ने कहा कि उन्होंने नारायण हॉस्पिटल नेटवर्क के अनुभव पर चर्चा करने के लिए जाने-माने भारतीय कार्डियक सर्जन डॉ. देवी शेट्टी से मुलाकात की, जो दुनिया भर में सस्ते दामों



पर एडवांस्ड मेडिकल केयर देने के लिए जाना जाता है। लूला ने लिखा, 'आज मैंने डॉक्टर देवी शेट्टी से भारत में नारायण स्मार्ट हॉस्पिटल नेटवर्क के अनुभव पर चर्चा करने के लिए मुलाकात की,

जो कम कीमत पर हाई-कॉम्प्लेक्सिटी सर्जरी और मेडिकल ट्रीटमेंट देने के लिए मशहूर हैं।

ब्राजील के राष्ट्रपति लूला ने कहा कि मीटिंग के दौरान उनके साथ स्वास्थ्य मंत्री एलेक्जेंड्रे पैडिला, मंत्री मिरियम बेल्लिचोर और साओ पाउलो यूनिवर्सिटी (यूएसपी) में इमरजेंसी की फुल प्रोफेसर डॉ. लुधमिला हज्जार भी थीं।

लूला ने बताया कि डॉ. शेट्टी अभी हॉस्पिटल अर्जेंसी और इमरजेंसी पर इंटरनेशनल कांग्रेस में हिस्सा लेने के लिए डॉ. हज्जार के बुलावे पर ब्राजील में हैं। सहयोग के महत्व पर प्रकाश डालते हुए, लूला ने कहा कि साझेदारी अस्पताल प्रशासन और डिजिटल स्वास्थ्य सेवा में नारायण स्वास्थ्य की विशेषज्ञता को ब्राजील की सार्वजनिक

स्वास्थ्य प्रणाली, जिसे सिस्टेमा यूनिको डे सौदे (एसयूएस) के रूप में जाना जाता है, में लाने में मदद करेगी। उन्होंने कहा, 'ब्रिक्स बैंक, ब्राजील सरकार और नारायण नेटवर्क के बीच तीन-तरफा साझेदारी, एसयूएस में उन सभी मैनेजमेंट और डिजिटलाइजेशन के अनुभव को लागू करने के लिए सहयोग को बढ़ावा देगी, जिनसे भारत और इंग्लैंड के इस हॉस्पिटल नेटवर्क में मेडिकल और हॉस्पिटल केयर ज्यादा कुशल और सस्ती हुई है और यह एसयूएस में हमारे द्वारा की जा रही तकनीकी क्रांति में योगदान देगा। ब्राजील के राष्ट्रपति ने डेवलपिंग देशों, खासकर ग्लोबल साउथ में स्वास्थ्य सहयोग के बढ़ते स्कोप पर भी जोर दिया।

अमेरिका के नेतृत्व में नौसैनिक युद्धाभ्यास पर भड़का उत्तर कोरिया, दी चेतावनी

सोल, यूटर्न/ 04 अगस्त । उत्तर कोरिया ने अमेरिका के



नेतृत्व में हाल ही में आयोजित बहुराष्ट्रीय नौसैनिक अभ्यास रिम ऑफ द पैसिफिक (रिमपैक) को 'आक्रामक युद्ध की रिहर्सल' कहकर रद्द कर दिया है। साथ ही उसने चेतावनी दी कि वह इसके जवाब में 'प्रतिरोधक क्षमता को नए स्तर पर ले जाएगा'। उत्तर कोरिया की सरकारी समाचार एजेंसी केसीएनए में मंगलवार को एक सैन्य टिप्पणीकार के हवाले

से प्रकाशित लेख में कहा कि रिमपैक अभ्यास दक्षिण कोरिया, अमेरिका और जापान के बीच बढ़ते सैन्य सहयोग का प्रतीक है और इसका उद्देश्य क्षेत्र में सैन्य दबदबा कायम करना है।

योनहाप न्यूज एजेंसी के अनुसार, लेख में दावा किया गया कि इस बार अभ्यास में दक्षिण कोरिया और जापान की भूमिका पहले की तुलना में अधिक व्यापक रही, जिससे यह स्पष्ट होता है कि वाशिंगटन तीनों देशों के बीच सैन्य समन्वय और संयुक्त अभियान क्षमता को और मजबूत करना चाहता है। केसीएनए ने अमेरिकी प्रशांत बेड़े के उप-कमांडर के उस बयान का भी उल्लेख किया, जिसमें कथित तौर पर कहा गया था कि दक्षिण कोरिया और जापान की भूमिका केवल प्रतीकात्मक नहीं, बल्कि वास्तविक सैन्य अभियानों के लिए महत्वपूर्ण है। उत्तर कोरिया ने इसे इस बात का प्रमाण बताया कि दुनिया के सबसे बड़े नौसैनिक अभ्यासों में शामिल रिमपैक का उद्देश्य संभावित सैन्य कार्रवाई की तैयारी करना है।

'बबार्दी' से पहले 'आखिरी मौका' : डोनाल्ड ट्रंप

वाशिंगटन, यूटर्न/ 04 अगस्त । अमेरिका के राष्ट्रपति



डोनाल्ड ट्रंप ने कहा कि ईरान के पास परमाणु समझौते को स्वीकार करने का एक 'आखिरी मौका' है, वरना उसे 'बबार्दी' का सामना करना पड़ सकता है।

उन्होंने दावा किया कि उन्होंने उस हमले को रोक दिया था जो 'दूसरे विश्व युद्ध के बाद का सबसे बड़ा हमला' हो सकता था, ताकि कूटनीति को

एक आखिरी मौका दिया जा सके। व्हाइट हाउस में बोलते हुए श्री ट्रंप ने कहा कि क्षेत्रीय ताकतों के अनुरोध पर तेहरान के साथ बातचीत चल रही है, जबकि ईरान ने वाशिंगटन के साथ किसी भी तरह की बातचीत से साफ इनकार किया है। इससे अमेरिका-ईरान कूटनीति की स्थिति को लेकर गहरी अनिश्चितता पैदा हो गई है और नए सवाल उठ रहे हैं कि क्या कोई समाधान निकलेगा या सैन्य टकराव होगा। श्री ट्रंप ने कहा कि कूटनीतिक प्रगति के संकेतों और क्षेत्रीय सहयोगियों की अपील के बाद उन्होंने ईरान के खिलाफ एक बड़े अमेरिकी सैन्य अभियान को रोक दिया था, लेकिन चेतावनी दी कि समझौते का मौका तेजी से खत्म हो रहा है। श्री ट्रंप ने कहा, 'मुझे लगता है कि शायद हमें कुछ हासिल हो जाए, लेकिन मैं उन्हें बबार्दी से पहले हर आखिरी मौका देना चाहता हूँ।' यह ईरान के लिए एक अच्छे समझौते पर हस्ताक्षर करने का आखिरी मौका है। श्री ट्रंप ने जोर देकर कहा कि अमेरिका और ईरान के बीच बातचीत 'अभी चल रही है' और यह बातचीत ईरान के साथ-साथ सऊदी अरब, संयुक्त अरब अमीरात और कतर के कहने पर हो रही है।

भारत के समर्थन को नेतन्याहू ने बताया अविश्वसनीय

बोले- पीएम मोदी सबसे बड़े दोस्तों में से एक

» तेल अवीव, यूटर्न/ 04 अगस्त ।

ईरान संघर्ष और बदलते वैश्विक समीकरणों के बीच इजरायल के प्रधानमंत्री बेंजामिन नेतन्याहू ने भारत के साथ रिश्तों को लेकर बड़ा बयान दिया है। उन्होंने कहा कि इजरायल भारत के साथ अपने संबंधों में लगातार निवेश कर रहा है और दोनों देशों की साझेदारी को और मजबूत किया जा रहा है। नेतन्याहू ने प्रधानमंत्री नरेंद्र मोदी को अपने सबसे बड़े दोस्तों में से एक बताया और कहा कि भारत से इजरायल तथा उन्हें व्यक्तिगत रूप से मिलने वाला समर्थन बेहद महत्वपूर्ण है।

इजरायल के विदेश संबंधों पर चर्चा करते हुए नेतन्याहू ने कहा कि मौजूदा दौर में नए गठबंधनों की जरूरत है। इसी रणनीतिक तहत भारत के साथ संबंधों को आगे बढ़ाया जा रहा है। उन्होंने कहा कि कुछ लोग इजरायल को वैश्विक स्तर पर अलग-थलग बताते हैं, लेकिन भारत में इजरायल के प्रति समर्थन और उनके प्रति व्यक्तिगत सम्मान काफी मजबूत है। नेतन्याहू ने अमेरिका और ब्रिटेन के साथ सहयोग को बनाए रखने की प्रतिबद्धता भी



जताई। उन्होंने कहा कि पुराने सहयोगियों के साथ काम करना जरूरी है, लेकिन इसके साथ ही नए रणनीतिक साझेदारों के साथ संबंध विकसित करना भी समय की मांग है। इसी क्रम में उन्होंने भारत के साथ बढ़ते रिश्तों को अहम बताया। नेतन्याहू का यह बयान अमेरिकी उपराष्ट्रपति जेडी वेंस के उस बयान के बाद आया, जिसमें उन्होंने कहा था कि इजरायल का समर्थन मुख्य रूप से अमेरिका करता है और दुनिया के कई हिस्सों में उसे विरोध का सामना करना पड़ता है। इसके जवाब में नेतन्याहू ने भारत का उदाहरण देते हुए कहा कि वहां इजरायल के लिए मजबूत समर्थन मौजूद

है। भारत और इजरायल के बीच पिछले कुछ वर्षों में रक्षा, तकनीक, व्यापार और रणनीतिक सहयोग के क्षेत्रों में रिश्ते काफी मजबूत हुए हैं। प्रधानमंत्री नरेंद्र मोदी और नेतन्याहू के नेतृत्व में दोनों देशों के बीच कई महत्वपूर्ण समझौते हुए हैं। वर्ष 2018 में नेतन्याहू की भारत यात्रा के दौरान दोनों देशों ने कई समझौतों पर हस्ताक्षर किए थे और द्विपक्षीय संबंधों को विशेष साझेदारी का दर्जा दिया था। दोनों देशों के बीच सहयोग अब रक्षा और सुरक्षा से आगे बढ़कर कृत्रिम बुद्धिमत्ता, महत्वपूर्ण खनिज, शिक्षा, स्वास्थ्य सेवा, व्यापार और नवाचार जैसे क्षेत्रों तक पहुंच चुका है।


अमेरिका के 25 राज्यों ने सेक्शन 301 टैरिफ को लेकर ट्रंप प्रशासन के खिलाफ दायर किया मुकदमा

» न्यूयॉर्क, यूटर्न/ 04 अगस्त ।

अमेरिका में 25 राज्यों के एक गठबंधन ने ट्रंप प्रशासन के खिलाफ मुकदमा दायर किया है। कोर्ट के एक डॉक्यूमेंट के अनुसार, इसमें कहा गया है कि अमेरिकी राष्ट्रपति डोनाल्ड ट्रंप ने 60 व्यापारिक साझेदारों के सामान पर बड़े नए टैरिफ लगाकर अपने कानूनी अधिकार का गलत इस्तेमाल किया है। यह शिकायत यूएस कोर्ट ऑफ इंटरनेशनल ट्रेड में दायर की गई है। इसमें हाल ही में लगाए गए शुल्कों को चुनौती दी गई है। प्रभावित देशों से आयात होने वाले ज्यादातर सामानों पर 10 फीसदी या 12.5 फीसदी का अतिरिक्त शुल्क लगाया गया है। राज्यों के अनुसार, ये देश मिलकर अमेरिका के कुल आयात का 99.4 फीसदी हिस्सा हैं।

न्यूज एजेंसी सिन्हूआ की रिपोर्ट के अनुसार, कोएलिशन कोर्ट से टैरिफ को रोकने, उन्हें गैर-कानूनी घोषित करने और पहले चुकाई गई ड्यूटी के रिफंड का ऑर्डर देने के लिए कह रहा है।

कानूनी चुनौती प्रशासन के उस प्रयास पर केंद्रित है जिसके तहत वह ट्रंप की व्यापक टैरिफ व्यवस्था को बरकरार रखना चाहता



है, जिसे संघीय अदालतों ने अलग-अलग वैधानिक ढांचों के तहत लागू किए गए दो पहलों के संस्करणों को पहले ही खारिज कर दिया था।

राज्यों का तर्क है कि फेडरल अधिकारियों ने 1974 के ट्रेड एक्ट के सेक्शन 301 और जबरन मजदूरी की चिंताओं का इस्तेमाल सिर्फ एक बहाने के तौर पर किया ताकि लगभग वैसी ही ग्लोबल ड्यूटी को तेजी से फिर से बनाया जा सके, जिन्हें सुप्रीम कोर्ट ने फरवरी में पहले ही खारिज कर दिया था। न्यूयॉर्क की गवर्नर कैथी होचुल ने एक बयान में कहा, 'अमेरिकी राष्ट्रपति ट्रंप के गैर-कानूनी टैरिफ मेहनती परिवारों पर टैक्स के अलावा और कुछ नहीं हैं।

परमाणु ऊर्जा संयंत्र से मात्र पांच किमी की दूरी पर लगी आग, चिंता का माहौल

» लंदन, यूटर्न/ 04 अगस्त ।

ब्रिटेन के सफोक तट पर साइजवेल-बी परमाणु ऊर्जा संयंत्र से मात्र पांच किलोमीटर की दूरी पर भीषण आग लगी हुई है। इस घटना से लोगों में थोड़ी चिंता का माहौल है। डनविच हीथ के विशाल जंगलों में लगी भीषण आग ने एक गंभीर स्थिति पैदा कर दी है, जिसके चलते अधिकारियों को इसे मेजर इंसिडेंट घोषित करना पड़ा है।

लीस्टन के पास सफोक फायर एंड रेस्क्यू सर्विस को आग की सूचना मिली, जिसके बाद से करीब 90 दमकलकर्मी अथक प्रयासों के साथ आग पर काबू पाने की जद्दोजहद कर रहे हैं। गुरुवार सुबह तक भी बचाव दल मौके पर डटे रहे और एहतियात के तौर पर आसपास के कई लोगों को सुरक्षित स्थानों पर पहुंचाया गया है। अधिकारियों ने स्पष्ट किया है कि फिलहाल साइजवेल-बी न्यूक्लियर रिएक्टर को कोई सीधा खतरा नहीं है। दमकल विभाग के अनुसार, आग मुख्यतः पूरब दिशा की ओर बढ़ रही है, जबकि संयंत्र आग के फैलाव से सुरक्षित दूरी पर स्थित है।



हालांकि, स्थिति की लगातार निगरानी की जा रही है क्योंकि हवा और मौसम की बदलती परिस्थितियां आग की दिशा को प्रभावित कर सकती हैं। ऊर्जा कंपनी ईडीएफ, जो इस संयंत्र का संचालन करती है, ने भी बयान जारी कर बताया है कि जंगल की आग का साइजवेल-बी परमाणु ऊर्जा स्टेशन के सामान्य परिचालन पर कोई असर नहीं पड़ा है। कंपनी ने यह भी आश्वस्त किया कि संयंत्र के पास आग लगने सहित विभिन्न प्रकार की आपातकालीन स्थितियों से निपटने के लिए उनके पास पहले से ही विस्तृत आपदा प्रबंधन योजनाएं मौजूद हैं। दमकलकर्मियों का सबसे बड़ा लक्ष्य आसपास की आवासीय और व्यावसायिक संपत्तियों को सुरक्षित रखना है।